

امام احمد رضا خدمات و اثرات

ایک مختصر جائزہ

تالیف: ابوزہرہ رضوی



مفکر اسلام خطیب اعظم لسان العصر قمر الملت والدین حضرت علامہ قمر الزماں صاحب اعظمی دامت برکاتہم
سکریٹری جنرل ورلڈ اسلامک مشن لندن، بانی الجامعۃ الاسلامیہ روناہی فیض آباد کی

رائے گرامی

عزیز گرامی مولانا حافظ ابوزہرہ رضوی کی کتاب ”امام احمد رضا، خدمات اور اثرات“ نظر نواز ہوئی۔ اس کتاب میں مؤلف موصوف نے حیاتِ اعلیٰ حضرت اور ان کی خدمات کے چند نئے گوشوں کو اجاگر کیا ہے، کتاب کے مطالعہ سے موصوف کے ذوقِ تحقیق و تجسس کی داد دینی پڑتی ہے۔

امام احمد رضا علیہ الرحمۃ والرضوان کی شخصیت اس اعتبار سے بہت عظیم ہے کہ ہر مطالعہ کرنے والا اپنے ذوق اور فکر کے اعتبار سے نئے نئے گوشوں کو تلاش کر لیتا ہے، وہ اک بحرِ ذخار ہیں جس میں غوطہ لگانے والا ہر غواص نئے ابدار موتیوں کے ساتھ نمودار ہوتا ہے۔ ان کی حیات اور خدمات پر ہزاروں صفحات لکھے جا چکے ہیں مگر اس بات کا اعتراف ہر شخص کرے گا کہ تاہنوز حق نہیں ادا کیا جاسکا ہے۔ ان کے ہر علم و فن پر مستقل تصانیف مرتب کی جاسکتی ہیں۔ مولانا ابوزہرہ ان کی حیات اور خدمات پر بہت تحقیقی نظر رکھتے ہیں چنانچہ اس کتاب میں انہوں نے تواریخ اور سنن کی مطالعاتوں کے حوالہ سے مجددین امت کے کارناموں کو اجاگر کیا ہے اور یہ بات واضح کی ہے کہ اللہ رب العزت نے ہر دور کے انحراف کے اعتبار سے مجددین کو مبعوث فرمایا، مثلاً مجدد الف ثانی کے دور میں توحید سے انحراف پایا جاتا تھا۔ اس لئے انہوں نے عقیدہ توحید پر زیادہ زور دیا اور امام احمد رضا کے دور میں عقیدہ رسالت، منصب و مقام رسالت اور خاتمیت سے انحراف عام ہوا تو اعلیٰ حضرت نے تجدیدِ دین کے اس گوشے کو نمایاں فرمایا۔ مولانا ابوزہرہ نے امام اہلسنت علیہ الرحمۃ والرضوان کی حیات و خدمات پر متعدد رسائل تصنیف کئے ہیں جو ان شاء اللہ جلد ہی منظر عام پر لائے جائیں گے۔ اپنی ایک منفرد تصنیف میں انہوں نے اعلیٰ حضرت علیہ الرحمۃ کے عقیدہ و مسلک کے حوالے سے ۱۴ سو سال کے علماء، محدثین، ائمہ اور مجددین کی تحریروں کے ذریعے یہ ثابت کیا ہے کہ امام اہلسنت کا جو مسلک ہے وہی تمام علماء، محدثین، فقہاء اور ائمہ کا مسلک ہے۔ انہوں نے دلائل کی روشنی میں یہ بات مبرہن کی ہے کہ امام احمد رضا کا مسلک کوئی نیا مسلک نہیں ہے، امید ہے کہ یہ کتاب بھی جلد ہی منظر عام پر آجائے گی۔

میں خدائے وحدہ قدوس کی بارگاہ میں دعا گو ہوں کہ وہ مولانا ابوزہرہ رضوی کے ذوقِ تحقیق و تجسس کو مزید تابندگی عطا فرمائے اور یہ رضویات پر گر نقد تصانیف پیش کرتے رہیں۔

احقر محمد قمر الزماں اعظمی

پیش لفظ

اس مختصر کتابچہ میں اعلیٰ حضرت امام احمد رضا بریلوی رضی اللہ تعالیٰ عنہ کی حیات کے چند حیرت انگیز پہلو پیش کئے جا رہے ہیں، اس کے بعد آپ کے دینی، علمی اور اجتہادی کارناموں کا ایک سرسری جائزہ لیا گیا ہے۔ پھر یہ بتایا گیا ہے کہ آپ کے دور سے آج تک تقریباً سو سال کے اس عرصہ میں اہلسنت و جماعت کی جس قدر بھی، مذہبی اور ملی، علمی اور فکری، تبلیغی اور اصلاحی، سیاسی اور تنظیمی تحریکیں ہیں اسی طرح تعلیم و تدریس، تصنیف و تالیف، شعر و ادب کی خدمات ہیں۔ ہر میدان میں اعلیٰ حضرت کا فیضان کس طرح کام کر رہا ہے اور آپ کے تیار کئے ہوئے افراد کس طرح سے ہر میدان میں مصروف عمل ہیں۔ اعلیٰ حضرت نے نہ صرف اپنے دور کو متاثر کیا بلکہ آپ کا یہ فیضان عصر حاضر میں بھی اہلسنت و جماعت کو ہر حیثیت سے زندہ رکھے ہوئے ہے۔

اس جائزہ سے یہ ثابت ہوتا ہے کہ آپ کی حیثیت ایک شجر طوبیٰ کی ہے جس کا فیض قسوی اکلھا کل حین باذن ربھا کے مصداق آج بھی رواں دواں ہے۔ ع
سارے عالم پہ ہوں میں چھایا ہوا
آپ ہی کی ذات پر صادق آتا ہے۔

ہزاروں رحمتیں ایسے امیر کارواں پر ہوں
کہ ان کے بعد بھی باقی ہے شان رہبری ان کی

ابوزہرہ رضوی

اعلیٰ حضرت امام احمد رضا بریلوی رضی اللہ تعالیٰ عنہ ۱۸۵۶ء مطابق ۱۲۷۲ھ میں پیدا ہوئے۔ آپ نے ۶۸ رسال کی عمر پائی اور ۱۹۲۱ء مطابق ۱۳۴۰ھ میں آپ نے وصال فرمایا۔

برصغیر کی تاریخ میں یہ بڑا ہی پر آشوب اور انقلابی دور تھا، مذہبی اور سیاسی اعتبار سے اسلام اور اہل اسلام پر جو قیامتیں ٹوٹیں، قوم مسلم جن حالات سے دوچار ہوئی، برصغیر کی تاریخ سے دلچسپی رکھنے والے ہر شخص کو معلوم ہیں۔

قوموں کی تاریخ یہ بتاتی ہے کہ کسی قوم پر جب جب ایسا وقت آتا ہے قدرت کسی نجات دہندہ کو مبعوث فرماتی ہے۔ سرمایہ ملت کی نگہبانی کے لئے مشیت ایک شخصیت کو ظاہر کرتی ہے جو آکر قوم کی بگڑی تقدیر کو سنوار دیتا ہے۔ مشہور مغربی دانشور نطشے نے کہا تھا کہ ”نیپولین کا ظہور انقلاب فرانس کی وجہ سے ممکن ہوا۔“ (ص ۲۳۲، آواز دوست) تو یہ اسی بات کا ثبوت ہے، یونہی صلیبی جنگوں کے نتیجے میں صلاح الدین ایوبی کی شخصیت ابھر کر سامنے آئی، ہم جب اپنی مذہبی اور ملی تاریخ پر نظر کرتے ہیں تو دیکھتے ہیں کہ جب معتزلہ کا فتنہ اٹھا اور عقائد و کلام کو نئے سرے سے پیش کرنے کی ضرورت پیش آئی تو امام ابو الحسن اشعری جیسا متکلم پیدا ہوا۔ جب منطق و فلسفہ کا زور اٹھا تو اس کی فتنہ سامانیوں کا مقابلہ کرنے کے لئے امام غزالی آئے۔ جب دین الہی کے نام سے ایک نیامذہب کھڑا کرنے کی کوشش کی گئی تو مذہب اسلام کے تحفظ کے لئے قدرت نے مجدد الف ثانی کو پیدا فرمایا۔ ہر جاہلی اپنی تلافی ساتھ لاتی ہے۔ فطرت کا نظام بھی خوب ہے کہ جب زوال انتہا کو پہنچ جاتا ہے تو یہی انتہا تجدید و احیاء کی صورتیں پیدا کر دیتی ہے۔

تاریخ کا مطالعہ یہ بھی بتاتا ہے کہ ایسے عظیم الشان انسان جو دلوں میں گھر کرتے اور تاریخ میں اپنی جگہ بنا لیتے ہیں زمانے اور مقام کے فرق کے باوجود ایک دوسرے کی مانند ہوتے ہیں، فکرو فن اور شعرو ادب کی دنیا ہو یا تدبیر و سیاست اور ملک و سلطنت کے معرکے، ہر طبقہ کی ان بڑی اور مؤثر شخصیات کے درمیان پائی جانے والی علمی و عملی وحدت اور فکری و نظری مناسبت کو بڑی آسانی سے تلاش کیا جاسکتا ہے۔ یہ ہم آہنگی اور رشتہ کبھی کبھی تو ذاتی اور شخصی مشابہت تک بھی پہنچ جاتا ہے۔ غالب نے اپنے بارے میں کہا تھا۔

باخذ فیض زمبداً فروزم از اسلاف کہ بودہ ام قدرے دیر تر در اں درگاہ

ظہور من بجہاں در ہزار و بست و دو صد ظہور خسرو و سعدی بہ شش صد و پنجاہ

غالب نے یہ بات کئی اعتبارات سے کہی مگر ایک پہلو اس میں زمانی مناسبت کا بھی موجود ہے۔

حضرت مجدد الف ثانی رحمۃ اللہ علیہ اپنے مکتوبات میں فرماتے ہیں کہ پچھلی امتوں کا یہ حال تھا کہ ان میں نبی ہر دور میں موجود رہتے تھے، جب سو سال پورے ہو جاتے تو اللہ تعالیٰ کسی رسول کو جلوہ گر کرتا اور جب ہزار سال مکمل ہوتے تو کسی اولوالعزم کی بعثت ہوتی تھی۔ یہی سنت الہیہ رہی ہے۔

مجدد صاحب کے اس فرمان سے یہ بات عیاں ہوتی ہے کہ ہر سو سال پر کسی رسول کی آمد اور ہزار سال پورے ہونے پر کسی اولوالعزم کی ضرورت میں ماحول کے تقاضوں کے ساتھ ساتھ تشریفی حکمتیں بھی وابستہ ہیں۔ رسولانِ کرام اور اولوالعزم پیغمبروں کے بیچ مخصوص مدتوں کا فاصلہ اور یہ زمانی قید بلاوجہ نہیں ہے۔

حدیث پاک میں فرمایا گیا ہے: ان الله يبعث لهذه الامة على رأس كل مائة سنة من يجدد لها دينها ۱۔

یعنی ہر سو سال کے سرے پر اللہ تعالیٰ ایک شخصیت کو تجدید کا منصب عطا فرماتا ہے، ان دونوں حوالوں سے یہ امر ثابت ہوتا ہے کہ پیغمبرانِ کرام اور مجددین و مصلحین امت کے درمیان یہ زمانی مناسبت بڑی اہمیت رکھتی ہے۔ اس سے نہ صرف یہ کہ قوموں کے صلاح و فساد اور ان کے احوال کا اتار چڑھاؤ سمجھ میں آتا ہے بلکہ آنے والے نبی و رسول یا مجدد و مصلح کے کام اور اس کے مقام و مرتبہ کا بھی تعین ہوتا ہے۔ یہ زمانی مناسبت جس طرح ایک دور کے رسول کو دوسرے دور کے رسول سے اور ایک ہزارے کے اولوالعزم کو دوسرے ہزارے کے اولوالعزم سے ہوتی ہے، اسی طرح ایک صدی کے مجدد کو دوسرے عصر کے مجدد سے بھی ہوتی ہے بلکہ بعض مجددین و مصلحین کے ادوار کو رسولانِ کرام کے ادوار سے بھی ہو سکتی ہے۔

مجدد صاحب نے کئی مقامات پر اس کی وضاحت کی ہے کہ پچھلی امتوں میں جب ہزار سال گزر جاتے تو اولوالعزم تشریف لاتے، اس امت کے ہزار سال مکمل ہو گئے ہیں۔ اللہ تعالیٰ نے مجھے تجدید دین و احیاء سنت کے لئے مامور کیا ہے۔

(مکتوب ۲۰۹، جلد اول)

JANNATI KAUN?

نائب انبیاء و رسل

سلسلہ نبوت و رسالت بند کیا جا چکا ہے۔ اب کوئی نیا نبی یا رسول نہیں آئے گا۔ انسانیت کو رشد و ہدایت، ابدی فلاح اور دائمی نجات کی یہ تعلیم اب انبیاء کرام کے خلفاء ان کی نیابت کے حقدار علماء حق اور مجددین و مصلحین امت کے ذریعہ ملتی رہے گی۔ علماء حق کو یہ مقام نیابت و خلافت ان کے کامل اتباع اور پیروی کے نتیجہ میں حاصل ہوتا ہے۔ انبیاء کرام کے یہ سچے نائب نہ صرف علم و عمل، تقویٰ و طہارت، باطنی مقامات، روحانی عروج میں ان کے وارث اور جانشین ہوں گے بلکہ اپنی علمی فتوحات، عملی کارناموں ہمہ گیر اثرات اور بے پناہ دینی و ملی خدمات کے لحاظ سے بھی ان کے مظہر ہوں گے۔

بہر حال اس وضاحت کے بعد میں عرض کرتا ہوں کہ اعلیٰ حضرت ۱۲۷۲ھ ہجری میں پیدا ہوئے۔ صاحبِ روح البیان کے مطابق اتنا ہی عرصہ یعنی ۱۲۷۲ سال حضرت آدم کی وفات اور طوفانِ نوح کے درمیان تھا جسے جاہلیتِ اولیٰ کہا گیا ہے۔ اسی طرح بائبل کی روایت کے مطابق حضرت موسیٰ علیہ السلام کی وفات اور حضرت

۱۔ اس حدیث پاک کو ابو داؤد نے اپنی سنن اور حاکم نے المستدرک میں روایت کیا ہے۔ ملا علی قاری نے ان کے علاوہ طبرانی کی معجم اوسط کا بھی حوالہ دیا ہے جبکہ کنز العمال میں بیہقی کی معرۃ السنن والاکار کا بھی ذکر ہے۔ علامہ عبدالحی نکھوی نے اس کی تخریج کے سلسلے میں حلیہ یوسف ہمدانی، ہمدانی، بن سفیان اور کامل ابن عدی کے نام بھی لئے ہیں۔ (ص ۵۱، مجموعہ فتاویٰ، ج ۲)

عیسیٰ علیہ السلام کے درمیان بھی ۱۲۷۲ سال کا عرصہ گزرا ہے۔
(تفہیم القرآن)
یسوی کیلنڈر کے مطابق حضرت موسیٰ علیہ السلام کے (کم و بیش) ۱۸۴۳ سال بعد پیغمبر اعظم صلی اللہ علیہ وسلم کی ولادت باسعادت ہوئی۔

حضرت عیسیٰ علیہ السلام کے ۱۸۵۶ سال بعد اعلیٰ حضرت مجدد بریلی کی پیدائش ہوئی۔
علم جفر کے حساب سے شیخ اکبر محی الدین ابن عربی کی پیش گوئی کے مطابق سنہ ۱۸۳۷ میں پوری دنیا سے اسلامی سلطنتوں کا خاتمہ ہو جائے گا اور امام مہدی علیہ السلام ظاہر ہوں گے۔ (ص ۱۰۲، المسقوٰظ، ج ۱)۔
۱۲۷۲ کی اس تاریخی مناسبت سے یہ اندازہ ہوتا ہے کہ قدرت نے آپ کو قوم مسلم کا نجات دہندہ بنا کر دنیا میں بھیجا تھا اور مشیت نے غیر معمولی خدمات اور کارناموں کے لئے آپ کو پیدا فرمایا تھا، جیسا کہ میں نے پہلے لکھا ہے کہ بڑی شخصیتوں میں یہ وحدت فکر و نظر، علمی و عملی ہم آہنگی یا زمانی و مکانی مناسبت ان حدوں کو پہنچ جاتی ہیں کہ ذاتی اوصاف اور شخصی کمالات کا آئینہ بن جاتی ہیں اور عالم یہ ہوتا ہے کہ

تا کس نہ گوید بعد از من دیگر متو دیگری

حضرت صدیق اکبر رضی اللہ عنہ کی حیات طیبہ میں کئی پہلو ایسے ہیں جس سے اس کی تائید ہوتی ہے۔ اللہ کے رسول صلی اللہ علیہ وسلم پہلی وحی آنے کے بعد کاشانہ نبوت میں واپس تشریف لائے تو حضرت خدیجہ الکبریٰ نے آپ کی ذات کے بارے میں جو کچھ فرمایا تھا۔ بعینہ وہی کلام حضرت صدیق اکبر کی شان میں ابن الدفنہ کی زبان سے بھی مروی ہیں،
صلح حدیبیہ کے موقع پر حضرت عمر کو آقائے کائنات صلی اللہ علیہ وسلم نے جو جوابات عطا فرمائے تھے بعینہ اسی ترتیب اور انہی الفاظ کے ساتھ حضرت صدیق اکبر نے بھی وہی جوابات ارشاد فرمائے، اعلیٰ حضرت نے خاص اسی عنوان پر ایک مستقل رسالہ تحریر فرمایا جس کا تاریخی نام الکلام البہی فی تشبیہ الصدیق بالنبی ۱۲۹۷ھ ہے۔

مجدد الف اور مجدد عصر

جس طرح اعلیٰ حضرت کے سال ولادت ۱۲۷۲ھ کی تاریخی مناسبت رسولان کرام کے ادوار کے ساتھ ملتی ہے۔ اسی طرح زمرہ مجددین میں سے حضرت مجدد الف ثانی شیخ احمد فاروقی سرہندی رحمۃ اللہ علیہ کے ساتھ بھی نہ صرف مقام و منصب میں حیرت انگیز مشابہت اور مماثلت نظر آتی ہے بلکہ اپنے نام اور کام، نسبت اور القاب، ولادت و وفات حتیٰ کہ خدمات و کارنامے اور ان کے اثرات و نتائج تک میں ایک طرح کا تعلق اور رشتہ ایک وحدت و یگانگت محسوس ہوتی ہے۔

بقول ڈاکٹر محمد مسعود احمد مظہری: اعلیٰ حضرت کے پیغام اور تعلیمات میں دسویں صدی ہجری کی عظیم شخصیت مجدد الف ثانی شیخ احمد سرہندی کی آواز باز گشت سنی جاسکتی ہے۔
دونوں نے عقیدہ توحید اور عشق و اتباع مصطفیٰ پر زور دیا

دونوں نے سلف صالحین کے عقائد و افکار کی ترویج کی
 دونوں نے شریعت و طریقت میں فرق کرنے والوں کا محاسبہ کیا
 دونوں نے اہل بدعت اور باطل فرقوں کے خلاف قلمی اور عملی جہاد کیا
 دونوں نے گستاخانِ رسول، مدعیانِ نبوت، صحابہ و اہلبیت کے دشمنوں کا تعاقب کیا
 دونوں نے دو قومی نظریے کا احیاء کیا (شیخ سرہندی کی کوششوں کے نتیجے میں اسلام دشمن حکومت کا
 خاتمہ ہوا اور اسلام دوست حکمران اور ملک زیب کی صورت میں سامنے آیا جبکہ مجدد بریلی کی کوششوں کا ثمرہ
 مسلمانوں کو ایک آزاد مملکت کی صورت میں نصیب ہوا۔)

دونوں نے عوام و خواص کی اصلاح کا بیڑہ اٹھایا
 دونوں کے خلفاء نے ان کے مشن کو آگے بڑھایا اور برصغیر پاک و ہند پر انقلابی اثر ڈالا
 دونوں نے ایسی تصانیف یا دگار چھوڑیں جو پچھلوں کی سمجھ سے بھی بالاتر ہیں۔

(ص ۲۸۳، انتخاب حدائق بخشش، از ذاکر محمد مسعود احمد)

دونوں شخصیات میں علمی و فکری یک جہتی، دینی و ملی کارناموں میں یک رنگی، اپنی ہمہ گیر خدمات و
 اثرات میں غیر معمولی یکسانیت کے علاوہ تاریخی اور واقعاتی حوالہ سے ذاتی اور شخصی نوعیت کی مماثلت اور وحدت
 بھی نظر آتی ہے، مثلاً: دونوں کی ولادت و وفات کے زمانے، کہا جاتا ہے کہ جس دن امام اعظم ابو حنیفہ رضی اللہ
 عنہ کی وفات ہوئی اسی دن امام شافعی کی ولادت ہوئی ہے۔ (ص ۵۳۲، سیر الاولیاء) جس سے قدرت کا یہ منشاء
 معلوم ہوتا ہے کہ ایک مجتہد کا دور ختم ہوتے ہی دوسرا مجتہد دنیا میں آ رہا ہے یا یہ کہ ایک مجتہد کے کام کو آگے
 بڑھانے کے لئے دوسرا مجتہد جلوہ گر ہو رہا ہے۔

مجدد سرہندی کی ولادت ۱۲ ارشوال کو ہوئی۔ اعلیٰ حضرت کی ولادت ۱۰ ارشوال کو دونوں کے مہینے ایک
 ہیں اور ایام بھی قریب قریب ہیں۔

سال اور سنہ دیکھیں تو مجدد الف ثانی ۹۷۱ھ میں پیدا ہوئے تو اعلیٰ حضرت ۱۲۷۲ھ میں گویا اپنی اپنی
 صدیوں میں ایک ہی عرصہ اور وقت ہے اسی طرح وقت و فوات میں بھی یہی یکسانیت موجود ہے۔

مجدد سرہندی نے ۲۸ صفر کو وصال فرمایا تو اعلیٰ حضرت کا وصال ۲۵ صفر کو یہاں بھی وہی چیز ہے۔
 دونوں کا مہینہ ایک اور تاریخیں بھی قریباً ایک سی البتہ سنہ و سال میں معمولی فرق ہے کہ مجدد صاحب ۱۰۳۲ھ میں
 فوت ہوئے تو اعلیٰ حضرت ۱۳۴۰ھ میں۔

جس طرح زمینی اور مکانی اعتبار سے ہم دیکھتے ہیں کہ وہ تمام علاقے تھانیر، گووند وال، نگر کوٹ اور
 امرتسر ایک دائرہ کی شکل بنتے ہیں جہاں سے ہندوؤں کی احیائی تحریکیں اٹھی تھیں اور جس کے نتیجے میں دین الہی کا
 فتنہ ظاہر ہوا۔ قدرت نے ٹھیک انہی مقامات کے درمیان سرہند میں آپ کو پیدا فرمایا۔ اسی طرح اعلیٰ حضرت کے
 دور میں وہ تمام مقامات دیوبند، قادیان، سہارنپور، علی گڑھ، ندوہ (لکھنؤ) اور دہلی جہاں سے وہابیت،
 دیوبندیت، قادیانیت، نیچریت، غیر مقلدیت اور صلح کلیت کے فتنے اٹھے تھے ان تمام علاقوں کے بیچ ایک

مرکزی مقام شہر بریلی میں آپ کو پیدا فرمایا تاکہ وہ ہر محاذ پر بیک وقت نبرد آزما ہو سکیں۔

• شیخ سرہندی مجدد الف ثانی کا نام نامی شیخ احمد ہے تو مجدد اعظم بریلیوی کا اسم گرامی احمد رضا۔

• مجدد سرہندی چونکہ بنیادی طور پر عقیدہ توحید، اسلام کی دوامیت اور قرآن کی صداقتوں کو واضح کاف کرنے کے لئے بھیجے گئے تھے اس لئے ان کو جو شیخ طریقت ملا ان کے نام میں نام اللہ شامل تھا حضرت خواجہ محمد باقی باللہ..... اعلیٰ حضرت چونکہ عقیدہ رسالت، تحفظ ختم نبوت اور صاحب قرآن کے مقام و مرتبہ کو اجاگر کرنے کے لئے بھیجے گئے تھے اس لئے آپ کو جو شیخ ملا ان کے نام میں رسول کا لفظ شامل ہے، بلفظ دیگر توحید کا تحفظ کرنے والے مجدد کو باقی باللہ ملے اور رسالت کا تحفظ کرنے والے مجدد کو آل رسول ملے۔

• یہ کیا اتفاق ہے کہ عقیدہ توحید کا تحفظ کرنے والے مجدد نے اپنا لقب عبدالرحمن اختیار کیا تو عقیدہ رسالت کا تحفظ کرنے والے مجدد نے اپنا لقب عبدالمصطفیٰ پسند کیا۔

• مجدد صاحب نے اپنے مکتوبات میں حقیقت کعبہ اور تجلی کعبہ کے معارف و حقائق بیان کئے جس پر ان سے پہلے شاید کسی نے قلم نہ اٹھایا تھا تو مجدد بریلی افضلیت روضہ رسول اور شہر پاک مدینہ کا پرچار کرتے ہوئے نظر آتے ہیں۔

بخدا خدا کا یہی ہے در نہیں اور کوئی مفر مقرر

جو وہاں سے ہو یہیں آ کے ہو جو یہاں نہیں تو وہاں نہیں

طیبہ نہ سہی افضل مکہ ہی بڑا زاہد ہم عشق کے بندے ہیں کیوں بات بڑھائی ہے
حاجیو آؤ شہنشاہ کا روضہ دیکھو کعبہ تو دیکھ چکے کعبہ کا کعبہ دیکھو

• مجدد صاحب کے لئے ان کے شیخ خواجہ محمد باقی باللہ نے فرمایا تھا: میاں شیخ احمد آفتاب است و ما پہچو ستارگان دروے گم اند..... تو سید آل رسول مارہوی نے احمد رضا کیلئے یہاں تک فرمایا کہ: اگر قیامت میں خدا مجھ سے پوچھے آل رسول! دنیا سے میرے لئے کیا لایا ہے تو میں احمد رضا کو پیش کر دوں گا۔

• مجدد صاحب کے خلف صادق خواجہ محمد معصوم مجددی سرہندی نے کم از کم ۹ لاکھ افراد کو بیعت توبہ کرائی (ص ۳۴۲، مسلمانوں کے عروج و زوال کا اثر، ندوی) تو مجدد بریلی کے خلف اصغر مفتی اعظم ہند مصطفیٰ رضا خاں بریلیوی نے شدھی تحریک کے دوران مرتد ہو جانے والے ۹ لاکھ انسانوں کو دوبارہ کلمہ کی دولت عطا فرمائی۔ (دبدبہ سکندری)

علوم دینیہ سے فراغت۔ افتاء کی ذمہ داری

حیات رضا اور حیات مجدد سرہندی کے یہ حیرت انگیز گوشے اور نیرنگیاں کسی عجوبے سے کم نہیں ہیں یہ تاریخی موافقتیں اپنے اندر قدرت کی بے شمار حکمتیں لئے ہوئے ہیں، میرا خیال ہے کہ اس پہلو سے جب اہل نظر مطالعہ کریں گے تو مزید تفصیلات اجاگر ہو سکتی ہیں۔

بہر حال اب ایک اور گوشہ ملاحظہ کیجئے، اعلیٰ حضرت فاضل بریلوی ۱۰ شوال ۱۲۷۲ھ کو پیدا ہوئے اور اپنی محیر العقول فطری ذکاوت کی بنا پر محض ۱۴ سال کی عمر میں نصف شعبان ۱۲۸۶ھ کو علوم دینیہ کی تحصیل سے فارغ التحصیل ہو گئے اور جس دن فارغ ہوئے اسی دن آپ سن رشد کو پہنچے یعنی احکام شرعیہ کے مکلف بھی ہوئے۔ (الاجازات المحیۃ) اور اسی دن سے آپ نے افتاء کی ذمہ داریاں بھی سنبھال لیں۔ (المفوط) گویا تینوں اہم امور ایک ہی دن واقع ہوئے۔

یہ بات کسی عام انسان کی نہیں ہے اس ذات کی ہے جس کو قدرت کی طرف سے ملت اسلامیہ کی قیادت و رہنمائی، دین و مذہب کے احیاء و تجدید اور کتاب و سنت کی ترویج و اشاعت کے لئے دنیا میں بھیجا گیا تھا، جب عام آدمی کی خاص باتیں بھی بلاوجہ نہیں ہوتیں تو یہ تو خاص آدمی کی عام باتیں بھی نہیں، بلکہ اس کے خاص الخاص واقعات ہیں یقیناً جس ذات کے یہ واقعات ہیں، اسے ایک شاہکار اور غیر معمولی مقام و مرتبہ کا حامل ثابت کرتے ہیں۔

ادوار انبیاء سے آپ کے سال ولادت کی موافقت آپ نے دیکھی اب آپ کے یوم ولادت یعنی ۱۰ شوال اور یوم فراغت و بلوغت، ذمہ داری افتاء (یعنی تجدیدی کام کی ابتداء) کی ایک عظیم مناسبت اور تعلق ملاحظہ کریں:

عارف باللہ شیخ احمد صاوی رحمۃ اللہ علیہ اپنی تفسیر میں فرماتے ہیں کہ: اللہ تعالیٰ نے حضرت موسیٰ علیہ السلام کو تورات عطا کرنے سے پہلے روزے رکھنے کا حکم دیا۔ آپ نے تیس روزے رکھے، جس دن روزہ شروع کیا وہ پہلی رمضان تھی پھر مزید دس روزوں کا حکم ملا تو آپ نے وہ بھی رکھے، پھر آپ کو وہ طور پر تشریف لے گئے جہاں آپ کو تورات شریف عطا ہوئی اور وہ ۱۰ شوال کا دن تھا، قرآن پاک میں فرمایا گیا:

انا انزلنہ فی لیلۃ مبرکۃ انا کننا منذرین ”ہم نے قرآن کو مبارک رات میں نازل کیا“ مفسرین فرماتے ہیں: اس سے مراد شب نصف شعبان ہے۔ گویا آپ کی ولادت کا دن یوم نزول تورات ہے اور تجدیدی کارناموں کی ابتداء کا دن یوم نزول قرآن۔

برسوں لگی رہی ہیں جب مہر و مہ کی آنکھیں تب ہم سا کوئی صاحب صاحب نظر بنے ہے یوں تو حیات رضا کا ہر گوشہ ایسا دلاویز ہے کہ ہمیں کچھ سوچنے اور سمجھنے پر مجبور کرتا ہے، چاہے آپ کا زمانہ ہو یا آپ کی زمین، آپ کا نام اور لقب ہو یا آپ کا نسب اور نسبت، علمی فتوحات اور اجتہادی کارنامے ہوں یا ہمہ گیر خدمات اور ان کا تنوع، آپ کی تجدیدی بے مثالی ہو یا عشق رسالت مآب صلی اللہ علیہ وسلم، علم و فن کی خدمت ہو یا شعر و ادب کی لالہ کاریاں، تصنیفی رنگ ہو یا تحقیقی معیار، آپ کی قرآن فہمی ہو یا علم حدیث میں عبقریت، علمی عظمت ہو یا عملی استقامت، بس میں کیا کہوں اور کیا نہ کہوں جو بھی دیکھتا ہے یہی کہتا ہے ع

کرشمہ دامن دل می کشد کہ چاہی بجاست

اور یہ ماننے پر مجبور ہے کہ۔

لیس علی اللہ بمستنکر ان یجمع العالم فی واحد

جنہوں نے نہ دیکھا خیر و نہ محروم رہے، جنہوں نے دیکھا تھا انہوں نے بھی حق تو یہ ہے کہ حق ادا نہ کیا۔ آخر میں ایک بات مزید پیش کرتا ہوں پھر آپ کے علمی مقام کا تذکرہ کروں گا۔

سوانح نگار بیان کرتے ہیں کہ جب آپ ۴ سال ۴ مہینہ ۴ دن کے ہوئے تو آپ کی رسم بسم اللہ خوانی ادا کی گئی، جب آپ الف باء تاء پڑھ کر لام الف پر پہنچے تو ٹھہر گئے۔ استاد نے مکرر پڑھانا چاہا مگر آپ آگے نہ بڑھے،

بادی النظر میں شاید یہ ایک عام سی بات معلوم ہو لیکن درحقیقت یہ اتنی عام بات ہے نہیں، تعلیم و تربیت کے مرحلے میں پہلے ہی دن سے آپ کا یہ طرز عمل قدرت کی طرف سے عطا کئے گئے بے پناہ فہم و فراست اور ذکاوت و فطانت کی صلاحیتوں پر دال ہیں، میری نظر سے کتابوں میں اس کی صرف دو مثالیں گزری ہیں۔ ایک نظیر حضرت عیسیٰ علیہ السلام کی مقدس زندگی میں بھی ملتی ہے۔

علامہ واقدی فتوح الشام میں ناقل ہیں کہ: جب عیسیٰ علیہ السلام کو ان کی والدہ مکتب لے گئیں استاد نے آپ کو بسم اللہ پڑھانے کے بعد حروف تہجی پڑھانا چاہا تو آپ معلم کی طرف دیکھنے لگے، معلم نے پھر پڑھانا چاہا تو آپ نے فرمایا: کیا تم جانتے ہو ابجد کیا ہے؟ اس پر معلم حیران رہ گیا اور عرض کی آپ ہی بتائیے۔ فرمایا: تم مسند سے اترو۔ پھر آپ مسند پر تشریف فرما ہوئے اور اپنی زبان حقیقت ترجمان سے تمام حروف مفردہ کے حقائق و معارف بیان کرنا شروع کئے۔ (ص ۱۲۵، فتوح الشام، ج ۲) دیوبند کے سابق مہتمم قاری طیب نے بھی اس واقعہ کا ذکر کیا ہے۔ (ص ۲۵، خطبات، ج ۱)

آیت کریمہ فاعلم انہ لا الہ الا هو کی تفسیر میں شیخ ابو عبد الرحمن السلسی نے امام واسطی سے نقل کیا کہ حضرت ابراہیم کو فرمایا گیا اسلم اور حضور سید عالم کو فرمایا فاعلم ایک پیغمبر کو اسلام کی دعوت کی اور ایک کو علم کی، وہ فرماتے ہیں ان دونوں میں اعلیٰ مقام علم کا ہے۔ اسلام لانے کا حکم یہ عبودیت کیلئے ہے اور علم کا حکم یہ ربوبیت کے اقرار سے عبارت ہے۔ پھر بعض اکابر سے نقل کیا کہ وہ علم جس کی حضور کو دعوت دی گئی ہو علم الحروف و علم الحروف فی لام الف و علم لام الف فی الف و علم الف فی الف و علم الف فی النقطة و علم النقطة فی المعرفة الاصلیة و علم المعرفة الاصلیة فی علم الاول فی لمشیة فی غیب الہو و هو الذی دعا اللہ الیہ (السلسی، ص ۲۳۹، حقائق التفسیر، ج ۲) وہ حروف کا علم تھا تمام حروف کے علوم لام الف میں ہیں لام الف کا علم الف میں ہے۔ الف کا علم نقطہ میں، نقطہ کا علم معرفت اصلیہ میں، معرفت اصلیہ کا علم مشیت کے علم اول میں اور وہ ہو کے غیب میں، اس لئے فرمایا گیا جان لے کہ ہو اللہ ہی ہے۔

شیخ محقق دہلوی اخبار الاخیار میں حضرت شاہ مینا لکھنوی رحمۃ اللہ علیہ کے حالات میں رقم طراز ہیں کہ: شیخ محمد مینا کو جب مکتب میں داخل کیا گیا تو آپ نے پہلے ہی دن اب ت ث کے وہ رموز و حقائق بیان فرمائے کہ جن کو سن کر تمام حاضرین انگشت بدنداں رہ گئے۔ (ص ۳۳۸، اخبار الاخیار، مطبوعہ لاہور)

انگریز مفکر کارلائل نے ایک کتاب لکھی تھی (Hero and Hero Worship) جس کا مرکزی خیال یہ تھا کہ: ”بطل یا نابغہ ہر نقطہ پر اور ہر حال میں نابغہ رہتا ہے“ اعلیٰ حضرت کے یہ نقوش حیات اور

معارف زندگی اس قول کی تصدیق کرتے ہیں، کوئی ضروری نہیں کہ بڑا آدمی تمام عمر بڑا ہی رہے بعض لوگوں کی زندگی میں بڑائی کا صرف ایک دن آتا ہے اس کے ڈھلنے کے بعد ممکن ہے اس کی باقی زندگی اس بڑائی کی نفی میں بسر ہو جائے۔ اسلام کی تاریخ میں ایسے عبقری اور نابغہ یا Genius اور Superman کتنے ہیں شاید انگلیوں پر گنے جاسکتے ہیں، جن کی عظمت اور بڑائی، آفاقیت اور بے مثالی ہر آنے والے دن کے ساتھ بڑھتی ہی چلی جائے اور جن کی اہمیت اور ضرورت ہر نئی صبح کے ساتھ روز افزوں ہوتی رہے۔

خلل پذیر بود ہر بنا کہ می بینی مگر بنائے محبت کہ خالی از خلل است
یعنی ہر چیز کی بنیاد (وقت کے ساتھ) زوال پذیر ہوتی رہتی ہے مگر جس کی بنیاد محبت پر کھڑی ہو وہ دائمی اور لافانی ہوتا ہے۔

میری اس تحریر سے یہ نہ سمجھا جائے کہ میں نے مجددین کرام کو نعوذ باللہ کسی نہ کسی طرح انبیاء کرام سے مشابہت دینے کی جسارت کی ہے۔ اگر کوئی یہ مفہوم اخذ کرتا ہے تو بلا شک و شبہ یہ اس کی معنوی تحریف، صریح بدویافتی اور تہمت کے مترادف ہوگا۔ کہا جاتا ہے کہ

وقت کرتا ہے پرورش برسوں حادثے ایک دم نہیں ہوتے
دنیا کا کوئی بھی واقعہ ہو یا حادثہ، اس کے پیچھے ایک محکم اور اہل نظام فطرت کام کر رہا ہے، جملہ مہمات امور اپنے ضابطے اور قانون کے پابند ہیں۔ جو دلائل یا حوالے میں نے پیش کئے ہیں ان کی حیثیت صرف اور صرف خارجی شواہد یا تکنیکی حادثات اور تاریخی وقائع کی ہے۔

عاشورہ کا دن یعنی دس محرم الحرام کی اہمیت یہ ہے کہ اسی دن حضرت آدم علیہ السلام کی توبہ قبول ہوئی، اسی دن حضرت نوح علیہ السلام کی کشتی کو جوودی پر ٹھہری، حضرت ابراہیم علیہ السلام پر نارنمرود و گلزار ہو گئی، حضرت موسیٰ علیہ السلام اور ان کی قوم بنی اسرائیل کو فرعون کے جبر و ظلم سے نجات ملی اور وہ دریائے نیل میں غرق کر دیا گیا اور یہی دن ہے کہ حضرت امام حسین رضی اللہ تعالیٰ عنہ کے ساتھ کربلا کا حادثہ فاجعہ پیش آیا۔

قرآن میں شب قدر کی افضلیت ثابت ہے کہ وہ ہزار مہینوں کی راتوں سے افضل ہے، کتب تفسیر و تفسیر میں تصریح آتی ہے کہ جس رات حضرت عیسیٰ علیہ السلام زندہ آسمانوں پر اٹھائے گئے وہ یہی رات تھی۔

(ص ۲۸۰، جمل مع جلالین، ج ۱)

حضرت یوسف علیہ السلام نے جو خواب دیکھا تھا وہ رات بھی شب قدر تھی۔ (خزان العرفان) اس کی مثالیں اور بھی بہت ہیں، بہر حال مخصوص دنوں میں کسی واقعہ کا پیش آنا اپنی ایک معنویت ضرور رکھتا ہے مگر ہر شخص کے متعلقہ واقعات کو اس کے مقام و مرتبہ کو سامنے رکھ کر ہی دیکھنا چاہئے۔ مگر فرق مراتب نہ کئی زندگی

علوم کی تعداد اور اقسام

شاہ عبدالحق محدث دہلوی نے حضرت نظام الدین اولیاء کے خلیفہ مولانا شمس الدین یحییٰ کی شان میں حضرت خواجہ نصیر الدین محمود چراغ دہلوی کا یہ شعر نقل کیا ہے کہ

سألت العلم من أحياء حقا فقال العلم شمس الدين يحيى

(ص ۹۷، اخبار الاخيار، ص ۷۷، تاريخ مشايخ چشت، مآثر الكرام)

میں نے علم سے پوچھا کہ تجھے کس نے زندہ کر دیا، علم نے کہا وہ شمس الدین یحییٰ ہیں۔

تاریخ اسلام میں ایسی باوقار شخصیتیں ہر دور میں نظر آئیں گی جنہوں نے والہ علم کو حیات نو بخش دی، بالخصوص علوم دینیہ کی ترویج و اشاعت میں غیر معمولی خدمات انجام دیں، ایسی جامع شخصیات بھی ہم کو نظر آئیں گی جو اپنے تبحر اور جامعیت میں کسی عجوبہ اور شاہکار سے کم نہیں ہیں، شاہ عبدالعزیز محدث دہلوی کے متعلق روایت ہے کہ آپ کو ۱۵ علوم میں مہارت حاصل تھی۔ (علماء ہند کا شاندار ماضی)

صاحب نمبر اس علامہ عبدالعزیز پر ہاروی کے متعلق تذکرہ میں آیا ہے کہ آپ کو ۲۷ علوم و فنون میں تبحر حاصل تھا، حضرت مخدوم جہانیاں جہاں گشت کی سوانح میں مذکور ہے کہ آپ ۱۸۸ علوم جانتے تھے، لیکن جب ہم اعلیٰ حضرت کو پڑھتے ہیں تو وہ علم و فن کی خدمت میں اپنے معاصرین اور متاخرین میں ممتاز نظر آتے ہیں اس کا کچھ اندازہ آپ کے علوم کی تعداد اور اس کی اقسام سے ہو سکتا ہے۔

ابتداءً کہا گیا کہ آپ ۵۰ علوم کے تبحر عالم تھے۔ پھر یہ تعداد ۶۰ پر پہنچی پھر ۷۵ علوم کے چرچے ہوئے۔ مزید تحقیق ہوئی تو معلوم ہوا کہ آپ کے علوم کی تعداد ۱۱۲ ہے۔ اب گذشتہ چند سالوں سے جدید انداز سے علوم رضا پر ریسرچ کا جو کام شروع ہوا ہے اس کے مطابق اعلیٰ حضرت کے علوم کی تعداد ۲۰۰ سے متجاوز ہو کر ۳۰۵ کے قریب پہنچ رہی ہے۔

قرآن عظیم کی شان میں فرمایا گیا لَا تَنْقُصِي عَجَابِهِ اس کے عجائب کبھی ختم نہیں ہوں گے وَلَا يَخْلُقُ عَنْ كَثْرَةِ الرَّدِّ بَارِبَارٍ دہرانے سے پرانا نہیں ہوگا بلکہ جتنا دہرایا جائے گا ہر بار نیا معلوم ہوگا وَلَا يَشْبَعُ مَسْنَدُ الْعُلَمَاءِ علماء کبھی اس سے سیراب نہیں ہوں گے یعنی ان کا قرآن سے شغف کبھی ختم نہیں ہوگا۔ وجہ اس کی یہ ہے کہ قرآن اللہ کا کلام لا متناہی علوم کا سمندر ہے غیر محدود معانی و مفاہیم، حقائق و دقائق، اسرار و رموز اور اشارات و لطائف کا حامل ہے۔

لها معان كموج البحر في مدد

و فوق جوهره في الحسن والقيم

حرف حرف راست اندر معنی

معنی در معنی در معنی

حضرت ابن مسعود رضی اللہ عنہ فرماتے ہیں مَنْ ارَادَ الْعِلْمَ فَلْيَلِدِ بِالْقُرْآنِ جو العلم کو حاصل کرنا چاہے وہ قرآن کا دامن تھام لے..... حضرت مجاہد کا قول ہے:

ما من شيء فهو في القرآن او فيه اصله قرب او بعد کوئی چیز ایسی نہیں جو قرآن میں بیان نہ کی گئی ہو یا اس کی اصل کا ذکر نہ ہو واضح یا مبہم۔ یہ شعر حضرت ابن عباس کی طرف منسوب ہے۔

جميع العلم في القرآن لكن

تقاصر عن الفهم الرجال

تمام علوم قرآن میں ہیں مگر اس کو سمجھنے سے لوگوں کی عقلیں قاصر ہو گئی ہیں۔

جس کو قرآن سے جتنی دلچسپی ہوگی اسی قدر اس کے بے کراں علوم سے بہرہ ور ہوتا چلا جائے گا، ایک

مقام پر فرمایا گیا واللہ خلقکم ثم یتوفکم ومنکم من یرد الی ارضہ العمر لکی لا یعلم بعد علم شیئاً ترجمہ: اللہ نے تمہیں پیدا کیا پھر تمہاری جان قبض کرے گا اور تم میں سے کوئی سب سے ناقص عمر کی طرف پھیرا جاتا ہے کہ جاننے کے بعد کچھ نہ جانے۔ (النحل: ۷۰)

علامہ نظام الدین نیشاپوری نے فرمایا یہ آیت لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ثُمَّ رَدَدْنَاهُ أَسْفَلَ سَافِلِينَ کی نظیر ہے مگر آگے الا الذین آمنوا کا استثناء ہے۔ (ص ۲۷۲، نیشاپوری، ج ۲) اور علامہ آلوسی نے فرمایا یہ آیت ومن نعمہ لنکسہ فی الخلق کی طرح ہے۔ (ص ۱۸۷، روح المعانی، ج ۱۲) حضرت عکرمہ اس کی تفسیر میں فرماتے ہیں: مَنْ قَرَأَ الْقُرْآنَ ثُمَّ یَصِرُ بِهَذِهِ الْحَالَةِ (جلالین) انسان کا یہ جو حال بیان کیا گیا ہے کہ آخر عمر میں اس کا علم زائل ہو جاتا ہے اس سے حاملین قرآن مستثنیٰ ہیں، جس نے قرآن پڑھا وہ اس حال کو نہیں پہنچتا۔ حضرت ابن عباس سے بھی روایت ہے کہ لیس هذا فی المسلمین لان المسلم لا یزداد فی طول العمر والبقاء الا کرامة عند الله وعقلاً ومعرفه (جمل) یعنی آخر عمر میں علم زائل یا خراب ہو جانے کی بات مسلمانوں کے لئے نہیں ہے اس لئے کہ صاحب ایمان کی عمر جیسے بڑھتی جاتی ہے اللہ کے نزدیک اس کا مرتبہ بھی بڑھتا جاتا ہے۔ اس کی عقل و معرفت بھی ترقی کرتی ہے۔ علامہ صاوی نے حاشیہ میں لکھا من قرا القرآن سے مراد اس پر عمل کرنے والے ہیں۔

أی عاملًا بہ و كذلك العلماء العاملون لا یصیرون بهذه الحالة بل كلما ازدادوا فی العمر ازدادوا فی العلم والمعرفة والعقل یعنی قرآن پڑھنے سے مراد عمل کرنا ہے اسی طرح علماء عاملین اس حال کو نہیں پہنچتے بلکہ عمر کے ساتھ ساتھ ان کا علم بھی بڑھتا جاتا ہے اور عقل و معرفت بھی، مزید فرمایا ولذا قالوا اعلیٰ کلام العارفين ما صدر منهم فی آخر عمرهم (صاوی)

(یعنی) اسی لئے کہا گیا ہے کہ عارفین (علماء حق) کا سب سے اعلیٰ کلام وہ ہے جو ان کے آخری دور کا ہو، میں نے یہ تفصیلات اس لئے بھی پیش کی ہیں کہ علماء تو ہر طبقہ اور ہر جماعت میں ہوتے ہیں لیکن وہ علماء حق کون ہیں اور کن کو براہ راست قرآن کے ذریعہ علم ملا ہے اور کس کا مسلک و مذہب حق پر قائم ہے اسے آپ خود سمجھ سکیں، ایک طرف اعلیٰ حضرت کی زندگی ان کے علوم و معارف کے زندہ شواہد ہیں کہ جیسے جیسے وقت گزرتا جا رہا ہے علوم رضا کے نئے نئے گوشے منکشف ہوتے جا رہے ہیں، اور دوسری طرف وہ ہیں جنہیں خود اقرار ہے کہ:

”جو کچھ پڑھا تھا سب بھول بھال گیا۔“ (ص ۲۸۱، افاضات الیومیہ، ج ۴)

”بس اس سے میرے علم و استحضار کا اندازہ کر لیا جائے کہ ایک سال ہو گیا اور مفتقد الخیر کے متعلق رسالہ تیار نہ کر سکا۔“ (ص ۲۳۶، افاضات ج ۶) جو لکھا پڑھا تھا ریاض نے اسے صاف دل سے بھلا دیا دوسرے حضرت کی سوانح میں ہے ”۱۹۴۷ء کے بعد مولانا ایک صدائے بازگشت تھے ان کا قلم جو کبھی امیر بہاراں اور کبھی برق شرافشاں تھا سرکاری جلسوں کے لئے تقریریں لکھنے لگا تھا۔“ (ص ۶۱۸، فکر و فن، از سلام سندیلوی) ”یہ تصانیف دراصل اس وقت کی ہیں جب..... کی شخصیت کا مرکزی حصہ کمزور پڑ چکا تھا۔“ (ص ۶۱۸، ایضاً) ”قدرت نے جسے امامت کے لئے چنا تھا وہ اب محض ایک وزیر تعلیم تھا۔“ (ص ۶۱۹، ایضاً)۔

قوم کیا چیز ہے قوموں کی امامت کیا ہے اس کو کیا سمجھیں یہ پچارے دور کھت کے امام اب بغیر کسی تفصیل اور وضاحت کے اعلیٰ حضرت کے علوم کی اقسام کو ذکر کئے دیتا ہوں:

- (۱) درجنوں وہ علوم ہیں جن کو آپ نے اپنے اساتذہ سے حاصل کیا۔
- (۲) کتنے ہی علوم وہ ہیں جن کو بغیر اساتذہ کے محض اپنی اتقا و طبیعت اور ذہانت و فطانت کے مل بوتے پر سیکھا۔
- (۳) کثیر تعداد ان علوم کی ہے جن پر آپ نے اپنی بصیرت و مہارت سے اضافے فرمائے۔
- (۴) چند علوم وہ ہیں جو پہلے فنی طور پر مدون نہیں تھے آپ نے ان کو مدون فرمایا۔
- (۵) ان میں وہ علوم آتے ہیں جو مٹ چکے تھے، آپ نے ان کا احیاء فرمایا۔
- (۶) چھٹی قسم ان علوم کی ہے جن کو آپ نے خود ایجاد فرمایا ہے۔

صفحات کی تعداد

حضرت علامہ مفتی شریف الحق امجدی رحمۃ اللہ علیہ کے بقول آپ کے لکھے ہوئے صفحات کی تعداد ایک لاکھ ۲۰ ہزار سے زیادہ ہے اور بعض محققین کے مطابق یہ تعداد ۱۶ لاکھ تک پہنچتی ہے، موجودہ دور میں مولانا مودودی صاحب کثرت تصانیف میں خاصے معروف ہیں لیکن ان کی کل مستقل کتابیں جو ۶۸ سے کچھ کم و بیش ہیں ان کے صفحات کی کل تعداد بھی ۱۸۵۰۰ اٹھارہ ہزار پانچ سو سے متجاوز نہیں ہے۔

گذشتہ صدی میں دوسرے بھی کئی اہم قلم گزرے جنہوں نے بکثرت اپنی تصانیف چھوڑی ہیں لیکن ان کا یہ حال ہے کہ دو چار قابل قدر تصانیف کے بعد ان کا کل دفتر بھرتی کا معلوم ہوتا ہے۔ ان کے یہاں کیفیت کی جگہ کیت اور معیار سے زیادہ ضخامت پر زور ہے۔ ان مصنفین کی کچھ کتابوں میں تو محنت معلوم ہوتی ہے مگر پھر بعد کی کتابوں میں وہ معیار برقرار نہیں اس لئے میں یہاں ان کا حوالہ دینا مناسب نہیں سمجھتا۔

جبکہ اعلیٰ حضرت کی انفرادیت یہ ہے کہ آپ اپنے ابتدائی دور کی تصانیف سے لے کر آخری دور کی تحقیقات تک ہر تصنیف میں چاہے وہ جس علم و فن میں ہو باعتبار معیار اس عظیم ترین سطح پر نظر آتے ہیں، جہاں تک اسلام کے مشاہیر علماء و مفکرین میں سے معدودے چند افراد ہی پہنچ سکے ہیں اور بلا شک و شبہ یہ دعویٰ انہی کی زبان کو بنتا ہے۔

منم کہ علم بہ نیروئے باز و یم نازد

میں وہ ہوں کہ علم میرے زور بازو پر ناز کرتا ہے

اور ہماری عقیدتوں کو اصرار ہے کہ وہ بھی بعد اعتماد یہ کہیں۔

ہر علم و فن کی شای تم کو رضا مستم جس سمت آگئے ہو سستے بٹھا دیے ہیں

اعلیٰ حضرت نے تو صرف ملک سخن کی شای کا ذکر کیا تھا مگر یہ ان کی کسر نفسی تھی۔ یہاں اس بات کی وضاحت بھی ضروری ہے کہ مفتی شریف الحق امجدی کی بیان کی ہوئی تعداد اور دوسرے محققین کی ذکر کی گئی تعداد میں یہ فرق کیسے ہے۔ اس کے دو جواب ہیں۔ مفتی امجدی صاحب نے آپ کی اب تک کی مطبوعہ کتابوں کے

صفحات کا شاید ذکر کیا ہے اور دیگر لوگوں نے آپ کی جملہ تصانیف کے ممکنہ صفحات کی تعداد کو میرے خیال میں یہی دوسری بات زیادہ صحیح ہے بالقرض اگر ایسا نہ بھی ہو تو عرض یہ ہے کہ اعلیٰ حضرت کی ہر کتاب علم و تحقیق کی بلند ترین کسوٹی پر پوری اترتی ہیں۔ اور۔

گنجینہ معنی کا طلسم اس کو سمجھئے جو لفظ کہ غالب میرے اشعار میں آئے
 کے مصداق آپ کی ہر تحریر میں اس قدر مواد ہوتا ہے کہ محقق عصر علامہ محمد احمد مصباحی (پریسل الجامعہ الاشرفیہ مبارکپور) کے بقول: ”اعلیٰ حضرت کے لکھے ہوئے ۲۰ صفحات بڑے بڑے مصنفین کے ۲۰۰ صفحات پر بھاری ہوتے ہیں۔“

ممتاز دانشور کوثر نیازی نے تو یہاں تک کہا تھا:
 ”اعلیٰ حضرت کی بعض محققانہ تصانیف اس بلند معیار کی ہیں کہ ان کا ایک ایک صفحہ موجودہ دور کے ذوق اور ضرورت کے مطابق (مالد و ماعلیہ کے ساتھ) پیش کیا جائے تو ایک ایک کتاب تیار ہو جائے۔“
 اور آپ کی شاعری کے متعلق کہا تھا: ”اس کے ایک ایک شعر پر مبسوط کتابیں لکھی جاسکتی ہیں۔“
 اعلیٰ حضرت نے فلسفہ کے رد میں ”الکلمۃ السہمہ“ لکھی آخر میں خود فرمایا:

”اس ضروری مسئلہ دینی پر کام کچھ اللہ تعالیٰ ہماری کتاب کے خواص سے ہے اور ایک یہی کیا بفضلہ تعالیٰ اس ساری کتاب میں معدود مباحث کے سوا عام اباحت و ہی ہیں کہ فیض قدیر سے قلب فقیر پر فائز ہوئیں اور یہی ایک کتاب نہیں بعونہ عزوجل فقیر کی عامہ تصنیفات افکار تازہ سے مملو ہوتی ہیں۔“ (الکلمۃ السہمہ)

علم قرآن و تفسیر

اعلیٰ حضرت فاضل بریلوی تاریخ اسلام کے مشاہیر مصنفین کے اس عظیم طبقہ سے تعلق رکھتے ہیں جو علم و تحقیق میں اپنا الگ معیار، زبان و بیان کے لحاظ سے اپنی الگ پہچان اور تصنیف و تالیف کی دنیا میں اپنا مخصوص مزاج اور منفرد شان رکھتے ہیں۔

وہ عام مصنفین کی طرح مختلف موضوعات پر زیادہ سے زیادہ معلومات جمع کر لینے کے عادی نہیں ہیں، نہ ہی ایسے موضوعات کو منتخب کرتے ہیں جن پر پچھلے مصنفین پہلے ہی کام کر چکے ہیں، بلکہ قلم اس وقت اٹھاتے ہیں جب اس کی واقعی ضرورت ہوتی ہے۔ محی الدین ابن عربی کا قول ہے کہ: اگر ہم تصنیف نہ کرتے تو جل جانے کا اندیشہ تھا۔

اب تو مصنف بنے اور کھلوانے کے شوق میں حال یہ ہو گیا ہے کہ: ”آج کل کے لوگ ہمزاد کے لکھے پر دستخط کر کے مصنف بن بیٹھتے ہیں، آخر جو طریقہ بچوں کی پیدائش کے لئے حرام ہے کتابوں کی تصنیف کے لئے کیوں کر حلال ہو سکتا ہے؟“ (ص ۲۱۲، آواز دوست)

اکثر یہ خیال سامنے آتا ہے کہ جس طرح آپ نے دیگر علوم میں پیش بہا تصانیف اپنی یادگار چھوڑی ہیں اس طرح علم تفسیر میں کوئی کتاب کیوں نہ لکھی؟ اگر آپ چاہتے تو دس بیس نہیں بلکہ سینکڑوں مجلدات پر مشتمل

تفسیر سامنے آسکتی تھی، مگر ایسا کیوں نہ ہوا؟ اس کا جواب بھی بہت واضح ہے۔ اعلیٰ حضرت کا یہ ڈھنگ ہی نہ تھا کہ ضرورت بے ضرورت ورق سیاہ کرتے چلے جائیں یا پچھلے مصنفین کا ساختہ پر داختہ اپنے نام سے جمع کر دیں۔ دراصل اعلیٰ حضرت کی عظمت یہی ہے کہ آپ نے جو کچھ لکھا ضرورت کے تحت لکھا، جتنا لکھا اپنی انفرادی شان اور مخصوص طرز تحقیق میں لکھا۔ موضوع وہ منتخب کئے جو کسی نے نہ چھوئے تھے، اس لئے ان کا ہر فرمان مستند، ہر تحقیق معتبر اور ہر تحریر معیاری ہے، جس سے بلند تر کا خیال بھی ہمارے لئے ممکن نہیں ہے۔

(۱) جہاں تک آپ کی قرآن فہمی اور تفسیر میں آپ کے تبحر کی بات ہے تو عالم یہ ہے کہ آپ جس موضوع اور عنان کو چاہتے اسے صرف اور صرف قرآن کی آیات سے ثابت فرما دیا کرتے تھے، افضلیت شیخین کا مسئلہ سامنے آیا تو آپ نے صرف آیات قرآنیہ اور اس کے دلائل سے منتهی التفصیل فی مبحث التفصیل کے نام سے غالباً ۴ جلدوں میں تحریر فرمایا۔ پھر آپ نے اس عظیم و ضخیم کتاب کا اختصار بھی کیا جو دو جلدوں میں مطلع القمرین فی ابانۃ سبقة العمرین کے نام سے موسوم ہے۔

(۲) مولانا اطہر نعیمی اپنے والد شیخ الحدیث والتفسیر مفتی محمد عمر نعیمی کے حوالے سے بیان کرتے ہیں کہ: ”فاضل بریلوی تقریر بہت ہی کم فرمایا کرتے تھے۔ سال میں صرف تین (خصوصی) تقریریں معمولات میں شامل تھیں لیکن یہ تمام تقریریں سورۃ فتح کی پہلی آیات پر ہوتی تھیں اور ہر مرتبہ نئے نکات بیان فرماتے کیوں کہ آپ علم کا بحر ذارونا پیدا کنار تھے۔“ (ص ۷۰، معارف رضا ۱۴۰۱ھ)

(۳) محبت رسول مولانا شاہ عبدالقادر بدایونی کے عرس میں ایک بار آپ تشریف لے گئے وہاں ۹ بجے صبح سے ۳ بجے تک کامل چھ گھنٹہ سورۃ الفتح پر تقریر کی اور فرمایا اس سورۃ مبارکہ کی کچھ آیات کی تفسیر ۸۰ جز لکھ کر چھوڑ دیا ہے کہ اتنا وقت کہاں سے لاؤں کہ پورے قرآن حکیم کی تفسیر لکھ سکوں۔ (ص ۹۷، حیات اعلیٰ حضرت)

(۴) موجودہ دور میں ایک صاحب نے قرآن کی تفسیم لکھی اور پورے تیس سال صرف ہو گئے پھر بھی اس میں نہ جانے کتنی خامیاں اور غلطیاں رہ گئیں۔

اعلیٰ حضرت نے برجستہ زبانی بغیر کسی اہتمام کے قرآن پاک کا ترجمہ فرمایا اور آج تک کسی ایک مقام پر بھی کوئی غلطی ثابت نہ ہو سکی۔ ترجمہ کیا ہے ایک جامع مکمل تفسیر ہے، سینکڑوں تفاسیر کا عطر مجموعہ۔ اعلیٰ حضرت کے ترجمہ اور دیگر تراجم کے تقابل میں زبان و بیان کے اعتبار سے تو درجنوں کتابیں لکھی جا چکی ہیں مگر ترجمہ کے اصل مقام و مرتبہ اس کی تفسیری خصوصیات پر اب تک کام نہیں ہوا۔ میرا وجدان یہ کہتا ہے کہ اس کے ایک ایک صفحہ پر مستقل عنوان کے تحت ضخیم کتابیں لکھی جاسکتی ہیں۔

(۵) آپ نے فرمایا: قرآن سے میں نے نعت گوئی سیکھی، اندازہ کیجئے کہ ہزاروں کی تعداد میں آپ نے نعتیہ اشعار لکھے ہیں، محبوب رب کائنات صلی اللہ علیہ وسلم کی صورت اور سیرت، اوصاف و کمالات، فضائل و خصائص کس چیز کا اس میں ذکر نہیں ہے، مگر فرماتے ہیں یہ سب قرآن سے ماخوذ و مستفاد ہے۔

بہر حال، اگر آپ ایک مسئلہ افضلیت شیخین پر ۴ جلدیں تحریر فرما سکتے ہیں، ایک سورۃ کی بعض آیات پر ۲۵۰۰ صفحات (۸۰ جز) لکھ سکتے ہیں اور ۵۰ سال تک صرف ایک آیت پر تقریر فرما سکتے ہیں تو اگر پورے

قرآن کی تفسیر فرماتے تو کتنی ضخیم ہوتی؟ شاید ایک ایک سورۃ کی تفسیر موجودہ دور کی بڑی بڑی تفاسیر سے بھی بڑھ کر۔

علم حدیث میں عبقریت

اپنے دور کے عظیم محدث مولانا وصی احمد محدث سورتی جن کو پوری بخاری شریف زبانی یاد تھی، ایک بار آپ سے محدث اعظم ہند مولانا سید محمد محدث کچھوچھوی رحمۃ اللہ علیہ نے سوال کیا کہ علم حدیث میں اعلیٰ حضرت کا مقام کیا تھا؟ آپ نے فرمایا اعلیٰ حضرت اپنے وقت کے امیر المومنین فی الحدیث تھے یعنی آپ اپنے دور کے سب سے بڑے ماہر حدیث تھے، آپ سے بڑھ کر احادیث کا جاننے والا کوئی نہ تھا، آخر اس شخص سے بڑھ کر عالم حدیث اور کون ہو سکتا ہے جو اپنی زبانی گفتگو میں بھی ہر مسئلے پر برجستہ حدیث پڑھ کر اس کے مخارج کا پتہ بتا سکتا ہو جب اور جہاں ضرورت ہو حدیث کے متعلقہ علوم پر بحث کر سکتا ہو۔ آپ کے ملفوظات اس کے گواہ ہیں جس کا جی چاہے اٹھا کر دیکھ لے۔

آپ کی تصانیف میں (بالخصوص جن موضوعات پر پہلے کام نہیں ہوا تھا) درجنوں بلکہ سینکڑوں کے حساب سے احادیث کا ذخیرہ موجود ہے۔ حدیث کی ماخذ کتابوں کے حوالہ جات پیش کرنے میں یہ حال تھا کہ ضرورت پڑنے پر ۳۰، ۳۰ اور ۴۰، ۴۰ بلکہ اس سے بھی زیادہ حوالہ پیش کر دیا کرتے تھے۔

حدیث کے متعلقہ علوم جن کی تعداد ایک سو کے قریب ہے محققین کی رائے میں آپ کو ان تمام میں مہارت تامہ حاصل تھی، اپنی کتاب ”انباء الحی“ میں اس بحث پر کہ قرآن کی بہت سی آیات شعر کے اوزان پر بھی پوری اترتی ہیں آپ نے لکھا ہے کہ علماء نے آیات قرآنیہ کے حوالے دیئے ہیں، میں احادیث سے بھی اس کا ثبوت دیتا ہوں۔ پھر ایک سو سے زیادہ احادیث نقل کر کے یہ بھی بتایا کہ کون سی حدیث کس وزن اور کس بحر میں ہے، تخریج حدیث کے اصول و ضوابط صدیوں سے غیر مرتب تھے آپ نے ان کو الروض البہیج فی آداب التخریج میں مدون فرمایا یہاں تک کہ تذکرہ علماء ہند کے مؤلف مولوی رحمن علی کو کہنا پڑا کہ اگر پچھلے علماء کے یہاں تخریج حدیث کے اصول و ضوابط پر باقاعدہ کتاب نہیں ہے تو اعلیٰ حضرت کو اس فن کا موجد کہنا چاہئے۔

علم فقہ

آدنی جب تک سارے علوم عقلیہ و نقلیہ میں باکمال نہ ہو فقہ میں ناقص ہے اور اعلیٰ حضرت رحمۃ اللہ علیہ کو ہر علم میں کمال حاصل تھا، یہی وجہ ہے کہ آپ کا یہ وصف تفقہ آپ کے دیگر اوصاف علمیہ میں سب سے نمایاں نظر آتا ہے۔ اس فن میں آپ کے عجائبات علمیہ اور تحقیقات نادرہ اس قدر کثیر وافر ہیں کہ اپنے ہوں یا غیر معتقد ہوں یا منکر کسی کو بھی اس سے انکار نہیں بلکہ آپ کے دیگر کمالات علمیہ کا انکار کرنے والوں کو بھی اس کمال کا اعتراف کرتے ہی بنی۔ علمی ابحاث اور فنی تحقیقات کے پیش کرنے کی یہاں گنجائش نہیں اس لئے۔

فخر کرنے کی ضرورت نہیں اپنے فن پر اس کو تنقید نگاروں کے حوالے کر دو کے مطابق میں علماء دیوبند سے چند انصاف پسند حضرات کے تاثرات اور آپ کی فقہی عظمتوں سے غیر معمولی

انداز میں متاثر ہونے والے چند علماء و فضلاء کے ذکر پر اکتفا کروں گا۔

إذا انتك مذمتی من ناقص فہی الشہادۃ لی انی فاضل

یعنی اگر ناقص میری مذمت کرتا ہے تو یہ میرے فاضل ہونے کی شہادت ہے۔ اگر ناقصوں کی مذمت کرنا فاضل ہونے کی دلیل ہے تو جس کے آستانہ علمیہ پر اپنے اپنے فن کے تمام کا ملین بیک وقت جھکے ہوئے نظر آئیں اس کے کمال اور عظمت کو ہم اور آپ کیا سمجھ سکتے ہیں، اس کے ہم عصر تو بہت تھے مگر ہر سر کوئی بھی نہ تھا۔ مولانا نظام الدین فقیہ احمد پوری (جو توفیقہ میں اپنے ہم عصر علماء دیوبند میں فائق تھے) کے سامنے جب رسائل رضویہ سے چند مسائل فقہیہ سنائے گئے تو برملا یہ کہا: ”علامہ شامی اور صاحب فتح القدیر مولانا کے شاگرد ہیں یہ تو امام اعظم ثانی معلوم ہوتا ہے۔“ (ص ۲۱۶، امام احمد رضا اور رد بدعات و منکرات)

اسی طرح مولوی یوسف بنوری بانی دارالعلوم بنوری ناون کراچی کے والد مولوی زکریا پشوری نے ایک سنی عالم سے ”فتاویٰ رضویہ“ کی جلد اول مطالعہ کے لئے مستعار لی، بعد مطالعہ ان تعریفی کلمات کے ساتھ کتاب واپس کی کہ: ”اگر احمد رضا خان بریلوی ہندوستان میں فقہ حنفی کی خدمت نہ کرتے تو حقیقت شاید اس عالم سے ختم ہو جاتی۔“ (ص ۹۶، امام احمد رضا اور رد بدعات و منکرات)

ممتاز صحافی تاج محمد صدیقی لکھتے ہیں کہ زکریا پشوری یہ فرمایا کرتے تھے ”اگر اللہ تبارک و تعالیٰ ہندوستان میں احمد رضا خان بریلوی کو پیدا نہ فرماتا تو ہندوستان میں حنفیت ختم ہو جاتی“ (ص ۱۰۰، فاضل بریلوی اور ترک موالات)

مناظر اعظم مولانا حشمت علی خان لکھنوی پہلے دیوبندیوں کے ایک مدرسہ میں طالب علم تھے وہاں کے دیوبندی علماء کے زیر اثر علماء اہلسنت اور ان کی علمی خدمات کے کچھ ایسے معترف نہ تھے مگر ایک دن آپ کو اعلیٰ حضرت کا ایک رسالہ مطالعہ کرنے کا اتفاق ہوا جس کا نتیجہ یہ ہوا کہ ان کے تمام شکوک دور اور غلط فہمیاں کا فور ہو گئیں اور آپ باقاعدہ اکتساب علم کیلئے بریلی شریف حاضر ہوئے۔ مجدد برحق کی نگاہ کیمیا اثر کا کرشمہ کہ انہی حشمت علی خان نے اپنی پوری زندگی فرق باطلہ و ہابیہ دیوبندیہ کے ساتھ مناظرہ میں گزاری اور پھر اہلسنت کے اس شیر سے گھبرا کر بڑے بڑے سوراخوں مثلاً منظور نعمانی وغیرہ کو مناظرہ سے توبہ کرنے ہی میں عافیت نظر آئی۔

سگ ہوں میں عبید رضوی غوث و رضا کا

آگے سے مرے بھاگتے ہیں شیر ببر بھی

حکیم الامت مفتی احمد یار خان نعیمی بھی پہلے دیوبندی مدرسہ میں پڑھتے تھے تصویر کے حکم پر اعلیٰ حضرت کا رسالہ عطایا القدیرو فی حکم التصویر پڑھنے کے بعد آپ کے خیالات یکسر بدل گئے اور اعلیٰ حضرت کے ایسے والد و شیدائین گئے کہ ان کی کوئی تقریر یا تحریر اعلیٰ حضرت کے ذکر اور تحقیقات رضویہ کے تذکرہ سے خالی نہیں ملتیں، خود فرماتے ہیں: سچ یہ ہے کہ اس ایک رسالہ نے میری ذہنی اور اعتقادی دنیا میں انقلاب برپا کر دیا۔ (حیات سالک، ص ۴۱۱، امام احمد رضا اور رد بدعات و منکرات)

فن میراث کے عظیم ماہر سراج الفقہاء مولانا سراج احمد خاٹھوری عام دیوبندی علماء کی طرح علماء

الہفت سے تنفر تھے بلکہ انہیں جاہل سمجھتے تھے، علم میراث میں ایک رسالہ تصنیف فرما رہے تھے کہ ان کو ذوی الارحام کی صنف رابع میں کچھ الجھن پیش آئی اس کی تحقیق کیلئے آپ نے دیوبند، سہارنپور اور دہلی تینوں جگہوں پر استفتاء کیا، کہیں سے خاطر خواہ جواب نہ آیا جس پر آپ نے اعلیٰ حضرت کو بھی وہ استفتاء بھیجا، اعلیٰ حضرت نے جو جواب عطا فرمایا خود سراج الفقہاء کی زبانی سنئے:

”حضرت کے وسعت علم وفہم پر قربان جائیے کہ مسئلہ کا ایسا حل فرمایا کہ تمام اختلافات کتب اور میرے شکوک و شبہات رفع ہو گئے اور دیگر فوائد علمیہ کثیرہ پر مشتمل پایا جس سے علماء متقدمین کی یاد تازہ ہو گئی۔“
(سوانح سراج الفقہاء)

اور اتنا ہی نہیں ”فتویٰ میراث میں مجھے سائل فاضل ہدۃ اللہ کا خطاب دے کر دعا فرمائی جو میری ہدایت کا سبب بنی کہ وہ ہایت جو وہابی استادوں کی شاگردی سے ملی تھی اسی وقت سے جاتی رہی۔“

علوم عقلیہ

قسمت ہی سے لاچار ہوں اے ذوق و گرنہ ہر فن میں ہوں میں طاق مجھے کیا نہیں آتا
اعلیٰ حضرت نہ صرف علوم دینیہ کے ہر شعبہ میں مہارت تامہ رکھتے تھے بلکہ فنون عقلیہ، منطق، فلسفہ، ریاضی، ہیئت، نجوم، ارثا طبعی، جفر اور سائنس وغیرہ میں بھی امام وقت تھے۔ ریاضی میں مہارت کا یہ عالم تھا کہ مسلم یونیورسٹی علی گڑھ کے وائس چانسلر ڈاکٹر سر ضیاء الدین کو ایک علمی الجھن پیش آئی تو آپ نے محض چند منٹوں میں اسے حل فرمادیا یہ دیکھ کر ڈاکٹر ضیاء الدین نے کہا تھا:

”انتاز بردست محقق عالم اس وقت ان کے سوا شاید ہی ہو، اللہ نے ایسا علم دیا کہ عقل حیران ہے، صحیح معنوں میں یہ ہستی نوبل پرائز کی مستحق ہے۔“
(ص ۶۰، اکرام امام احمد رضا)

اسلامیہ کالج لاہور کے پروفیسر مولوی حاکم علی حرکت زمین کے مسئلے پر بحث و تحقیق کے لئے ہا قاعدہ بریلی شریف حاضر ہوتے اور عملاً سائنسی تجربات بھی فرماتے رہے ہیں۔

امام غزالی نے نہ صافۃ الفلاسفہ میں فلسفہ قدیمہ کے ۲۰ مسائل پر رد و قدح کی ہے۔ الکلمۃ المہمہ میں اعلیٰ حضرت نے ۳۱ مسائل پر اپنی تحقیقات عالیہ پیش فرما کر فلسفہ کی دھجیاں بکھیر کر رکھ دیں، فقہ حنفی کے بہت سے مسائل ایسے تھے کہ زمانے کی ضرورتوں کو پورا کرنے کیلئے جدید علوم کے ذریعہ ان احکام کی مطابقت کرنی لازمی تھی۔ اس سلسلے میں اعلیٰ حضرت کا کارنامہ اتنا عظیم ہے کہ فقیہ اسلام کے مصنف لکھتے ہیں:

”علم ریاضی سے اعلیٰ حضرت نے علم فقہ کی جتنی خدمت کی ہے، پوری تاریخ اسلام میں ایک مثالی کارنامہ ہے مثلاً سمت قبلہ، طلوع وغروب، اوقات صوم و صلوٰۃ کی تخریج، زکوٰۃ و فطرہ کیلئے اوزان و پیمانہ کا تعین، مسافت سفر کی تقدیر وغیرہ بے شمار مسائل پر آپ کی نادر تحقیقات اور ایجادی قواعد و ضوابط نے فقہ اسلامی میں ایک مہتمم بالشان باب کا اضافہ کیا ہے۔“
(ص ۳۳۰، فقیہ اسلام، مطبوعہ کراچی)

شعر و ادب

غالب نے اپنے بارے میں کہا تھا۔

ما نبودیم بدیں مرتبہ راضی غالب شعر خود خواہش آں کرد کہ گرد و فن ما

میری یہ مرضی نہیں تھی کہ میں شاعر بنوں بلکہ شعر و ادب نے خود چاہا کہ میں انہیں اپنا فن بناؤں۔

عربی کا ایک مقولہ ہے لکل فن رجال یعنی ہر فن کے خاص خاص آدمی ہوتے ہیں، جسے صرف ایک ہی فن سے مناسبت ہو اور اسی حوالہ سے اس کی پہچان بھی ہو۔ وہ اگر یہ دعویٰ کرتا ہے تو یقیناً اسے زیب نہیں دیتا۔ شعر و شاعری ہی غالب کی پوری عمر کا مایہ امتیاز ہے۔ ہاں وہ ذات جس نے اپنی حیات میں ۴۰۰ سے زیادہ علوم و فنون میں دیرھ ہزار کے لگ بھگ کتب و رسائل کے ذریعہ اپنی علمی تحقیقات کے دریا بہا دیئے ہوں، وہ اگر یہ دعویٰ کرتا تو ماننا بھی چاہتا، ادب برائے ادب کبھی آپ کا مقصود اور سطح نظر نہیں رہا نہ ہی آپ کو اس کی فرصت تھی، قرآن کی تفسیر کو یہ کہہ کر چھوڑ دیا کہ اتنا وقت کہاں سے لاؤں اس کے باوجود ذات رسالت مآب علیہ الصلوٰۃ والسلام کی بے پایاں محنتوں میں ڈوب کر اپنے جذبات کا اظہار فرمایا اور آقا کی شاء خوانی کرتے ہوئے نعتیہ شاعری کے جو جواہر پارے دنیا کو عطا فرمائے نامور محقق ڈاکٹر غلام مصطفیٰ خان (سندھ یونیورسٹی حیدرآباد) کے بقول:

”اول تا آخر انتخاب ہی انتخاب ہے“

اور کیوں نہ ہو کہ اعلیٰ حضرت کی شاعری فکر و فن کے مسلمہ پیمانوں سے ناپی جانے والی شے نہیں ہے، میر سے لے کر جگر تک اردو کے تمام اکابر شعراء کے فنی محاسن کا جلوہ پورے فکری اور فنی التزام کے ساتھ اگر ایک جگہ دیکھنا ہو تو حدائق بخشش کو دیکھو۔

یہی کہتی ہے بلبل باغ جٹاں کہ رضا کی طرح کوئی سحر بیاں

نہیں ہند میں واصف شاہ ہدیٰ مجھے شوخی طبع رضا کی قسم

یہاں میر کا درد بھی ہے، غالب کا تفکر و تعمق بھی، مومن کی شائستہ نظری بھی ہے، سودا کا خلاق دہن بھی، درد کی عارفانہ سادگی بھی ہے، ذوق کی زبان دانی بھی، اقبال کی فلسفیانہ گہرائی بھی ہے، حالی کا استغاثہ بھی، جگر کی والہانہ بودگی بھی ہے، فانی کی شعریت بھی، حسرت کی واقعیت بھی ہے، اصغر کی معرفت پسندی بھی۔

(وسیم بریلوی)

آپ نے نہ صرف اردو میں شعر کہے بلکہ فارسی، عربی اور پوربی زبانوں کو بھی نوازا۔ عربی زبان میں قدرت کا یہ عالم تھا کہ ایک قصیدہ ۳۰۰ اشعار میں لکھا اور ایک قافیہ بھی مکرر نہ آنے پایا۔

(ص ۱۲، انتخاب حدائق بخشش، از ڈاکٹر محمد مسعود احمد)

اور اردو کی جگہ دامانی تھی کہ ۱۲۳ اشعار مسلسل لکھے اور تکرار نہ ہوا، انگریز مفکر کا قول نابغہ ہر حال میں اور ہر نقطہ پر نابغہ ہوتا ہے۔ پہلے نقل کر آیا ہوں، شعر و ادب کی دنیا میں بھی اعلیٰ حضرت ایک عبقری کی شان سے جلوہ گر ہیں۔

مشہور محقق فاضل شرقیات علامہ شمس بریلوی نے ادبی اور تنقیدی جائزہ لیا تو اس میں اعلیٰ حضرت کی درجن سے زیادہ ”اولیات“ کو تسلیم کیا، ایک اور فاضل نے دوسرے حوالے سے کام کیا تو معلوم ہوا کہ حدائق بخشش میں ۱۱۴ رفنون کی اصطلاحات استعمال ہوئی ہیں۔ واللہ اعلم

علامہ کوثر نیازی نے سلام رضا کو دیکھا تو فرمایا ”تمام زمانوں کا پورا نعتیہ کلام ایک طرف، دوسری طرف احمد رضا کا سلام، اس کا پڑا پھر بھی بھاری رہے گا، جو قدرت و ندرت اس سلام میں ہے کسی زبان کی شاعری کے کسی شہ پارے میں نہیں اس کے ایک ایک شعر کی تشریح میں کئی کئی کتابیں لکھی جاسکتی ہیں۔“

علامہ فیض احمد اویسی نے حدائق بخشش کی شرح کا کام شروع کیا ۲۵ جلدیں لکھ ڈالیں مگر شرح مکمل نہ ہوئی، میرا تو خیال ہے کہ حدائق بخشش کی شرح کسی ایک عالم و فاضل اور شخص واحد کے بس کی بات ہے ہی نہیں کیونکہ شرح ہو یا تنقید اس وقت تک ممکن نہیں جب تک شارح خود صاحب کتاب سے علم و فضل میں فزوں نہ ہو۔

عام طور سے حدائق بخشش کے دو حصہ ہی معروف و مقبول ہیں مگر درحقیقت اعلیٰ حضرت کا کلام پانچ مجلدات میں ہے ۳ اردو، ارفارسی، اعرابی میں آپ کا عربی کلام حال ہی میں لاہور سے ۴۰۰ صفحات پر مشتمل بساتین المغفران کے نام سے چھپ گیا ہے۔

ہے مرے زیر نگین ملک سخن تابہ ابد میرے قبضہ میں اس خطہ کی چاروں سرحد
اپنے ہی ملک سے تعبیر ہے ملک سرحد ہے تصرف میں مرے کشور نعت احمد

اعلیٰ حضرت کے ہمہ پہلو عالمگیر اثرات

عظیم شخصیتوں کی تین قسمیں ہیں، کچھ بڑے لوگ ایسے ہوتے ہیں جو اپنی ذات میں بجائے خود ایک بے پناہ قوت ہوتے ہیں مگر دوسروں کیلئے موثر قوت نہیں بن پاتے وہ اپنے فکرو فن کو اپنے ہم عصروں تک منتقل نہیں کر پاتے۔

اس کے برعکس کچھ مشاہیر ایسے ہوتے ہیں جو خود کوئی کارنامہ انجام نہیں دیتے مگر اپنی نسل کیلئے موثر قوت ثابت ہوتے ہیں ان لوگوں کے وجود سے دوسروں کے دل و دماغ میں تخلیق و اکتساب کا ولولہ پیدا ہوتا ہے۔ ان شخصیتوں کی عظمت یہی ہے کہ وہ اپنے ہم عصروں کو کچھ کر گزرنے کی ترغیب دیں، لیکن بڑے لوگوں کی ایک تیسری قسم بھی ہے۔ اس قسم کے لوگ بڑی جید اور موثر شخصیت کے مالک ہوتے ہیں وہ نہ صرف اپنی ذات میں تخلیقی اور اختراعی توانائیاں رکھتے ہیں، بلکہ ان کے اندر یہ قوت ہوتی ہے کہ نہ صرف اپنے معاصرین کی قابلیتوں کو نئے انداز سے متاثر کرتے ہیں بلکہ نسل بعد نسل ہر زمانہ اور ہر عصر کے ہونہار اور قابل لوگ ان کے یادگار کارناموں سے فکر و بصیرت، ہمت اور ولولہ اور نئے آفاق پر کندیں ڈالنے کا فن سیکھتے ہیں۔

جو عالم ایجاد میں ہے صاحب ایجاد ہر دور میں کرتا ہے طواف اس کا زمانہ

اعلیٰ حضرت امام احمد رضا اکابر رجال کی اس تیسری برادری اور مشاہیر فکرو فن کی اس بزم میں اپنا نمایاں مقام رکھتے ہیں، جس طرح آپ کے فکرو فن میں کامل نظم و ضبط، تنوع اور جامعیت، گہرائی اور گیرائی،

آفاقیت اور دوام پایا جاتا ہے۔ اپنی خدمات اور عملی جدوجہد میں بھی آپ نے نہ صرف اپنے دور کی ضرورتوں کا ہی لحاظ رکھا بلکہ اسلامیان ہند بلکہ پوری ملت اسلامیہ کے مستقبل اور ان کی ہمہ پہلو ضرورتوں کا بھی سامان فراہم کر دیا جس کا نتیجہ ہے کہ دینی خدمات کے ہر شعبے، عصری علوم کے ہر میدان میں چاہے وہ علم قرآن و تفسیر ہو یا حدیث اور فنون حدیث، تعلیم و تدریس، دعوت و تبلیغ، تصنیف و تالیف، تحقیقات مسائل حاضرہ، مناظرہ یا خطابت، سیاست ہو یا جماعتی و مسلکی تنظیم کے مسائل آپ نے اپنے تلامذہ اور خلفاء کی جماعت کو منظم کر کے پھر ان کی ایسی زبردست تربیت فرمائی اور ہر ایک کو ان کے لائق خدمات تفویض کر کے میدان میں اتارا جو جس میدان میں آیا امام وقت کہلایا، جس خدمت کا بیڑہ اٹھایا انقلاب برپا کر دیا۔ یہی وجہ ہے کہ ڈاکٹر محمد مسعود احمد کہتے ہیں: اکثر بزرگوں کے خلفاء (اور تلامذہ) میں چند ہی چمکتے ہیں، سب کے سب نہیں چمکتے، لیکن فاضل بریلوی کے بیشتر خلفاء علم و عمل کے درخشاں آفتاب نظر آتے ہیں۔ اس سے خود فاضل بریلوی کی شخصیت کا اندازہ ہوتا ہے۔ عظیم انسان ہی عظیم تاثیر رکھتے ہیں۔

افتاء

خود اعلیٰ حضرت بریلوی نے قریب ۵۵ رسال تک اپنے فتاویٰ اور کتب و رسائل کے ذریعہ دین کی مسلسل خدمت انجام دی اور آج بھی فقہ حنفی کے عظیم ترین شاہکار ”فتاویٰ رضویہ“ کے ذریعہ ملت اسلامیہ زندگی کی ہر ضرورت میں بہترین رہنمائی حاصل کر رہی ہے، یہ فتاویٰ ہر دارالافتاء کی اولین ضرورت ہیں، جہاں جہاں احناف بستے ہیں ان ممالک کی عدالتوں میں بھی فتاویٰ رضویہ فقہ حنفی کے مسائل کا ریفرنس بنا ہوا ہے۔

آپ کے بعد آپ کے خلف اصغر مفتی اعظم ہند مولانا مصطفیٰ رضا خان رحمۃ اللہ علیہ نے ۷۰ رسال سے زیادہ لاکھوں کی تعداد میں فتاویٰ جاری فرمائے جن کو اگر مرتب کر دیا جائے تو سینکڑوں جلدیں تیار ہو جائیں۔ آج بھی یہ سلسلہ دارالافتاء رضویہ کے صدر نشین تاج الشریعہ علامہ اختر رضا خان ازہری کی ذات سے مسلسل جاری ہے۔

یہ سلسلہ اتنا پھیلا ہوا ہے کہ اعلیٰ حضرت کے تیار کردہ افراد اور مفتی اعظم ہند کے فیض یافتہ مفتیان کرام کا سرسری جائزہ لینے میں بھی کئی سو افراد کا تذکرہ کرنا پڑے گا۔ پاکستان میں آپ کا یہ فیض مفتی اعظم پاکستان مولانا ابوالبرکات سید احمد اہوری کے ذریعہ عام ہوا آپ کے تلامذہ میں سے مولانا نور اللہ بصیر پوری زندگی بھر افتاء کی ذمہ داریاں نبھاتے رہے۔

چند ممتاز کتب فتاویٰ کے اسماء ملاحظہ ہوں:

فتاویٰ رضویہ	امام احمد رضا بریلوی
فتاویٰ مصطفویہ	مفتی اعظم ہند
فتاویٰ امجدیہ	صدر الشریعہ مولانا امجد علی اعظمی (۴ جلد)
فتاویٰ ملک العلماء	علامہ ظفر الدین بہاری

فتاویٰ نعیمیہ	مفتی احمد یار خان نعیمی
فتاویٰ اجملیہ	مفتی محمد اجمل سنبھلی (۶۰۰۰ صفحات میں)
فتاویٰ فیض الرسول	مفتی جلال الدین احمد امجدی
فتاویٰ نوریہ	مولانا نور اللہ بصیر پوری (۶ جلد)

علم حدیث

اعلیٰ حضرت کے ممتاز شاگرد ملک العلماء مولانا ظفر الدین بہاری نے فقہی ابواب کی ترتیب پر ہزاروں صفحات پر مشتمل چھ ضخیم جلدوں میں فقہ حنفی کی مؤید احادیث کا مجموعہ صحیح البہاری کے نام سے تالیف فرمایا، جس پر دنیا نے احناف جتنا بھی فخر کرے کم ہے۔

فتاویٰ رضویہ اور تصانیف اعلیٰ حضرت میں بیان فرمودہ احادیث کو مرتب کر کے ابھی حال ہی میں ہندوستان کے دو فاضلوں نے کئی کئی مجلدات پر مشتمل حدیث کے دو مجموعے مرتب کئے ہیں۔

الجامع الرضوی (۶ جلد) ملک العلماء بہاری

جامع الاحادیث (۱۰ ضخیم جلدوں میں ہے) مولانا محمد حنیف خان رضوی بریلوی

امام احمد رضا اور علم حدیث (۳ جلدیں) مولانا محمد عیسیٰ رضوی

شروح حدیث کے میدان میں بھی بڑے عظیم کام ہوئے۔ چند کے نام ملاحظہ ہوں، علامہ سید غلام جیلانی میرٹھی نے بشیر القاری شرح بخاری لکھی۔

محدث اعظم پاکستان کے تلمیذ مولانا غلام رسول رضوی نے تفہیم البخاری کے نام سے ۱۰ جلدوں میں شرح لکھی۔

صدر الافاضل کے تلمیذ مفتی احمد یار خان نعیمی نے مرآۃ شرح مشکوٰۃ ۸ جلدوں میں مرتب فرمائی۔ مفتی اعظم پاکستان کے خلف الرشید علامہ سید محمود احمد رضوی نے ۵ جلدوں میں فیوض البہاری ایک مفید شرح تحریر فرمائی۔

صدر الشریعہ کے شاگرد مفتی شریف الحق امجدی نے ۶ ضخیم جلدوں میں بخاری کی شرح نزہۃ القاری لکھی حال ہی میں علامہ غلام رسول سعیدی کی شرح مسلم ۱۰ ضخیم جلدوں میں منظر عام پر آئی ہے۔ عالم عرب میں اعلیٰ حضرت کے مجاز علامہ سید عبدالحی بن عبدالبکیر الکتانی علم حدیث میں ۶۰ سے زیادہ وقیع کتابوں کے مؤلف و مصنف گزرے ہیں۔

تفسیر قرآن

اعلیٰ حضرت اپنی ذات میں ایک تحریک اور ادارہ تھے آپ نے امت مسلمہ کو قرآن پاک کا صحیح ترین ترجمہ کنزالایمان کی صورت عطا فرمایا۔ آپ کے بعد علماء اہلسنت میں ترجمہ قرآن کے دو سلسلے چلتے ہیں اور

دونوں ہی کنز الایمان کے زیر اثر کئے گئے ہیں۔

(۱) مستقل تراجم: کنز الایمان

اعلیٰ حضرت امام احمد رضا

معارف القرآن

محدث اعظم ہند سید محمد محدث کچھوچھوی تلمیذ امام احمد رضا

ترجمہ قرآن

غزالی زماں علامہ احمد سعید کاظمی خلیفہ مفتی اعظم ہند

(۲) وہ تراجم جو کنز الایمان کی تسہیل و ترجمانی کے لئے کئے گئے،

ترجمہ قرآن مفتی عزیز احمد بدایونی

ترجمہ قرآن مفتی احمد یار خان نعیمی

علم تفسیر میں اعلیٰ حضرت کا فیض صدر الافاضل سید نعیم الدین مراد آبادی کے ذریعہ سامنے آیا اور پھر ان کے تلامذہ کے ذریعہ مزید پھیلتا گیا، حضرت صدر الافاضل مراد آبادی کی تفسیر خزائن العرفان، تفسیر نفی اور بیضاوی کے طرز میں ایک جامع اور خوبصورت تفسیر ہے جس کے خصائص کو چند صفحات میں سمیٹنا ممکن نہیں ہے۔ آپ کے شاگردوں نے نئے نئے انداز سے کئی کئی تفاسیر لکھیں جن میں سے چند ایک یہ ہیں:

نور العرفان مفتی احمد یار خان نعیمی تلمیذ صدر الافاضل مراد آبادی (اپنے طرز اور انداز کی منفرد تفسیر)

تفسیر نعیمی مفتی احمد یار خان نعیمی تلمیذ صدر الافاضل مراد آبادی (۱۱ جلدات)

ضیاء القرآن علامہ میر محمد کرم شاہ ازہری، تلمیذ صدر الافاضل مراد آبادی (۵ جلدیں)

تفسیر الحسنات ابوالحسنات سید احمد قادری لاہور (۵ ضخیم جلدات)

اسی طرح اعلیٰ حضرت کے خلیفہ مولانا دیدار علی شاہ صاحب الوری نے بھی تفسیر میزان الادیان شروع کی تھی۔ درس قرآن و تفسیر میں آپ کو اس قدر مہارت تھی کہ صرف سورہ فاتحہ کا درس پورے ایک سال تک جاری رہا۔ آپ کی تفسیر مکمل نہ ہو سکی۔ (تذکرہ اکابر اہلسنت)

فقہ حنفی

عوام ہوں یا خواص، علماء ہوں یا طلباء، ہر ایک کو روزمرہ پیش آنے والے ضروری مسائل و احکام سے آگاہ رکھنے کیلئے فقہ حنفی کے مطابق اعلیٰ حضرت کے خلفاء اور تلامذہ نے بیش بہا تصانیف مرتب فرمائیں جن کی تفصیل کیلئے ایک دفتر درکار ہے۔ یہ کتابیں دو طرح کی ہیں ایک موضوع پر یا جملہ احکام کی جامع وہ کتابیں جو ضروری احکام و مسائل کی جامع ہیں جن کی ہر مسلمان مرد و عورت کو ہر وقت ضرورت رہتی ہے۔ چند کے نام یہ ہیں:

بہار شریعت (۱۸ حصے) مولانا امجد علی اعظمی، خلیفہ امام احمد رضا

قانون شریعت قاضی شمس الدین جوہوری، مرید امام احمد رضا

رکن دین (۵ حصے) مولانا رکن الدین الوری، خلیفہ امام احمد رضا

سنی بہشتی زیور مفتی محمد خلیل خان برکاتی، تلمیذ صدر الشریعہ

جنتی زیور علامہ عبدالمصطفیٰ اعظمی، تلمیذ صدر الشریعہ

اسی طرح نو نھالان ملت کی دینی تعلیم و تربیت کیلئے بہت سے مجموعے مرتب ہوئے اس میں مشہور تر

چند ایک یہ ہیں:

مفتی خلیل خان برکاتی	ہمارا اسلام (۵ حصے)
علامہ مشتاق احمد نظامی	ضمیمہ رحمت (۳ حصے)
علامہ مشتاق احمد نظامی	فردوس ادب (۴ حصے)
مفتی جلال الدین احمد امجدی	نورانی تعلیم (۵ حصے)
مولانا بدر الدین احمد رضوی	تغیر ادب (۵ حصے)

یہ وہ مجموعے ہیں جو پاک و ہند کے مکاتب اسلامیہ میں بطور نصاب تعلیم مروج ہیں۔

تعلیم و تدریس

آپ نے جامعہ منظر اسلام قائم فرمایا جہاں سے سینکڑوں چوٹی کے علماء تیار ہوئے۔ منظر اسلام کو قائم ہوئے ایک سو سال سے زیادہ ہو چکے ہیں۔ آپ کے خلف اصغر مفتی اعظم ہند نے جامعہ منظر اسلام بریلی قائم فرمایا جس نے اس سلسلے کو آگے بڑھایا، آپ کے خلیفہ و شاگرد مولانا امجد علی اعظمی نے تعلیم و تدریس میں وہ انقلابی کام کیا کہ پوری صدی میں اس کی مثال نہیں ملتی۔ میں صرف آپ کے مشاہیر تلامذہ کی ایک فہرست اور ان کی قائم کی ہوئی درسگاہوں کا ذکر کر دیتا ہوں۔

● صدر الشریعہ مولانا امجد علی اعظمی خلیفہ امام احمد رضا کے مخصوص تلامذہ :

محدث اعظم پاکستان مولانا سردار احمد قادری رضوی	بانی جامعہ رضویہ منظر اسلام فیصل آباد
حافظ ملت مولانا عبدالعزیز محدث مبارکپوری	بانی الجامعۃ الاشرفیہ مبارکپور
امام اشو علامہ سید غلام جیلانی میرٹھی	مدرسہ عربیہ اسلامیہ میرٹھ
مناظر اعظم مولانا حشمت علی خان لکھنوی	دارالعلوم حشمت الرضا بیلہ بھیت
مولانا تقدس علی خان بریلوی	بانی و شیخ الجامعہ جامعہ راشدیہ پیر جو گوٹھ سندھ
مجاہد ملت مولانا حبیب الرحمن	متعدد مدارس قائم فرمائے
علامہ عبدالمصطفیٰ ازہری	بانی جامعہ امجدیہ کراچی
مولانا وقار الدین صاحب	جامعہ امجدیہ کراچی
علامہ غلام یزدانی صاحب	شیخ الحدیث منظر اسلام بریلی
علامہ عبدالمصطفیٰ اعظمی	
مفتی محمد خلیل خان برکاتی	بانی دارالعلوم احسن البرکات حیدر آباد سندھ
شمس العلماء مولانا قاضی شمس الدین جوہپوری	متعدد مدارس قائم فرمائے
مفتی رفاقت حسین صاحب	مفتی اعظم کانپور

یوں تو اس فہرست کا ہر فرد اپنی جگہ چندے آفتاب و چندے ماہتاب ہے، ان میں سے ہر ایک نے تعلیم و تدریس کے میدان میں جو کام کیا ہے ان کے تفصیلی ذکر میں مستقل کتابیں لکھی جاسکتی ہیں۔ یہاں پر صرف آپ کے تین عظیم تلامذہ حضرت محدث اعظم پاکستان اور حضور حافظ ملت مبارکپوری اور امام انخو سید غلام جیلانی میرٹھی کے مخصوص تلامذہ کی بھی ایک فہرست دینا مناسب سمجھتا ہوں جس سے آپ کو یہ اندازہ ہو سکے کہ تعلیم و تدریس کے میدان میں اعلیٰ حضرت کا فیضان ان شخصیات کے ذریعہ سے پوری دنیائے اسلام میں شرق تا غرب محیط ہو گیا ہے یا نہیں۔

● حضرت محدث اعظم پاکستان مولانا سردار احمد فیصل آبادی، بانی جامعہ رضویہ مظہر اسلام فیصل آباد۔ آپ کے مشاہیر تلامذہ:

فقہ اعظم ہند مفتی شریف الحق صاحب امجدی صدر دارالافتاء جامعہ اشرفیہ مبارکپور

مولانا تحسین رضا خان صاحب بریلوی شیخ الحدیث جامعہ الرضائیلی

علامہ عبدالمصطفیٰ ازہری بانی جامعہ امجدیہ کراچی

شیخ الحدیث مولانا غلام رسول رضوی بانی جامعہ نظامیہ رضویہ لاہور

مفتی عبدالقیوم ہزاروی بانی تنظیم المدارس پاکستان

ابوالحسنات علامہ محمد اشرف سیالوی

حافظ بخاری علامہ سید محمد جلال الدین بھکھی شریف بانی دارالعلوم بھکھی شریف

علامہ عنایت اللہ شاہ صاحب سا نکلہ بل مناظر اہلسنت

ابوالمعانی محمد معین الدین شافعی

مفتی محمد امین صاحب فیصل آباد بانی جامعہ امینیہ فیصل آباد

مولانا سید محمد حسین الدین شاہ صاحب بانی جامعہ رضویہ ضیاء العلوم، راولپنڈی

علامہ فیض احمد اویسی بانی جامعہ اویسیہ بہاولپور

مفتی محمد مجیب الاسلام صاحب اعظمی

علامہ عبد القادر احمد آبادی بانی جامعہ قادریہ فیصل آباد

مولانا ابوداؤد محمد صادق صاحب سرپرست ماہنامہ رضائے مصطفیٰ، گوجرانوالہ

شارح حدیث و مفسر قرآن علامہ غلام رسول سعیدی

علامہ عبدالمصطفیٰ صاحب اعظمی گھوسی

مولانا محمد احسان الحق صاحب فیصل آباد

مولانا محمد ابراہیم خوشتر صدیقی بانی سنی رضوی سوسائٹی انٹرنیشنل

علامہ سید زاہد حسین شاہ صاحب رضوی انگلینڈ

● حافظ ملت مولانا شاہ عبدالعزیز صاحب محدث مبارکپوری، بانی و شیخ الحدیث جامعہ اشرفیہ مبارکپور۔ آپ

کے اجلہ تلامذہ:

علامہ بدر الدین احمد رضوی
 رئیس القلم علامہ ارشد القادری بانی جامعہ فیض العلوم جمشید پور، جامعہ حضرت نظام الدین دہلی
 امام معقولات مولانا حافظ عبدالرؤف بلیاوی
 بحر العلوم مفتی عبدالمنان صاحب اعظمی
 شیخ الاسلام علامہ سید محمد مدنی اشرفی جیلانی
 مفکر اسلام علامہ قمر الزماں اعظمی
 محقق رضویات علامہ محمد احمد مصباحی
 علامہ یس آخر مصباحی
 علامہ بدر القادری ہالینڈ
 ڈاکٹر جلال الدین احمد نوری
 محدث کبیر علامہ ضیاء المصطفیٰ صاحب اعظمی
 امام انخوام معقولات علامہ سید محمد غلام جیلانی میرٹھی۔

نامور تلامذہ:

علامہ شاہ احمد نورانی صدیقی میرٹھی
 علامہ شاہ محمد عارف اللہ قادری میرٹھی
 خطیب مشرق علامہ مشتاق احمد نظامی
 قاضی عبدالرحیم صاحب بستوی
 مولانا عاشق الرحمن صاحب
 علامہ محمد نظام الدین صاحب
 علامہ محمد طیب خان صاحب
 علامہ محمد نعیم اللہ صاحب رضوی
 علامہ سید نعیم اشرف صاحب
 علامہ سید کلیم اشرف صاحب

صدر جمعیت علماء پاکستان بانی ورلڈ اسلامک مشن
 بانی دارالعلوم غریب نواز الہ آباد بانی سنی تبلیغی جماعت
 مفتی دارالافتاء رضویہ بریلی
 بانی جامعہ حبیبیہ الہ آباد
 شیخ الحدیث مدرسہ خیرہ بہرام
 شیخ الحدیث دارالعلوم منظر حق ٹاؤن
 شیخ الحدیث جامعہ منظر اسلام بریلی
 زیب سجادہ آستانہ اشرفیہ جالندھر

حضرت صدر الشریعہ کے سلسلہ تلامذہ میں ہندوستان میں علامہ ارشد القادری کی وہ شخصیت ہے جس نے مدارس اسلامیہ کا ایک جال پھیلا دیا اور صدر الافاضل کے تلامذہ میں علامہ پیر محمد کرم شاہ ازہری کی وہ منفرد ذات ہے جنہوں نے پاکستان میں ۷۰ سے زائد مدارس قائم فرمائے جن کا سلسلہ پاکستان کے طول و عرض میں پھیلا ہوا ہے۔

مناظرہ

اعلیٰ حضرت کے خلیفہ مولانا ہدایت رسول صاحب لکھنوی اپنے دور کے مناظر اعظم تھے۔ اسی طرح آپ کے مرید مولانا حشمت علی خان لکھنوی کا نام تو ۵۰ سال تک میدانِ مناظرہ میں گونجتا رہا۔ آپ نے پوری زندگی دیوبندی، وہابی، غیر مقلد علماء سے مناظرہ کرتے گزار دی اور ۵۰ سے زائد مناظرے کئے اور آپ کامیاب رہے۔ ان کے بعد مناظرین کی ایک پوری جماعت نظر آتی ہے جو سب کے سب فیضِ رضا کے پروردہ ہیں۔ ان میں مولانا حشمت علی خان لکھنوی کے مخصوص تلامذہ کے علاوہ مجاہد ملت مولانا حبیب الرحمن صاحب اڑیسہ، خطیب مشرق علامہ مشتاق احمد نظامی، مناظر اہلسنت رئیس القلم علامہ ارشد القادری، مناظر اہلسنت مفتی محمد مطیع الرحمن رضوی بالخصوص قابل ذکر ہیں۔

پاکستان میں محدث اعظم پاکستان مولانا سردار احمد فیصل آبادی اور آپ کی جماعت بھی آدھی صدی تک بد مذہبوں کا تعاقب کرتی رہی ہے اور آج بھی پاکستان کے نامور مناظرین محدث اعظم کے سلسلہ تلامذہ ہی میں سے ہیں:

علامہ عنایت اللہ شاہ صاحب سانگلہ بل تلمیذ محدث اعظم پاکستان

علامہ محمد اشرف سیالوی تلمیذ محدث اعظم پاکستان

علامہ سعید احمد اسعد تلمیذ التلمیذ محدث اعظم پاکستان

علامہ محمد اکرم رضوی شہید تلمیذ التلمیذ محدث اعظم پاکستان

مناظر اسلام مولانا محمد عمر چھروی بھی ایک واسطہ سے اعلیٰ حضرت کے سلسلہ تلمذ میں داخل ہیں، آپ نے اعلیٰ حضرت کے شاگرد تلمیذ مولانا محمد حسین فیروز پور سے کچھ عرصہ تعلیم حاصل کی ہے۔ (ص ۲۹۸، تذکرہ اکابر اہلسنت)

دعوتِ اسلام

اعلیٰ حضرت کے خلیفہ مولانا شاہ عبد العظیم صدیقی میرٹھی نے آپ کے حکم و ایما پر آج سے ۸۰، ۹۰ سال پیش تر پوری دنیا کا تبلیغی دورہ فرمایا، اس وقت تبلیغی جماعت کا وجود بھی نہ تھا۔ آپ نے برما، سیلون، سنگاپور، سرینام، جنوبی امریکہ، افریقہ اور چین کے دور دراز علاقوں میں پہنچ کر ۷۰ ہزار سے زیادہ غیر مسلموں کو اسلام کی دولت عطا فرمائی۔

آپ کے خلف اصغر مفتی اعظم ہند نے شدھی تحریک میں مرتد ہونے والے ۹ لاکھ انسانوں کو دوبارہ اسلام میں داخل فرمایا۔ علامہ عبد العظیم میرٹھی کے نامور فرزند مولانا شاہ احمد نورانی صدیقی نے مجاہد ملت مولانا عبدالستار خان نیازی، علامہ ارشد القادری اور پروفیسر شاہ فرید الحق کے ہمراہ کئی بار عالمی تبلیغی دورہ فرمایا۔ سالہا سال کی ان کوششوں کے نتیجے میں ہزاروں غیر مسلموں، ہندوؤں اور عیسائیوں نے اسلام قبول کیا۔

اصلاح و تبلیغ

علامہ شاہ احمد نورانی کی قیادت میں اہلسنت کی عالمی تنظیم ورلڈ اسلامک مشن قائم کیا گیا جو اب بھی ۱۸ سے زائد ممالک میں دین کی بے بہا دعوتی، اصلاحی تنظیمی اور اشاعتی خدمات انجام دے رہا ہے۔ علامہ ارشد قادری نے دعوتِ اسلامی کی بنیاد رکھی جس کے امیر مولانا محمد الیاس قادری (خلیفہ قطب مدینہ) ہیں۔ اسی طرح ہندوستان میں سنی دعوتِ اسلامی قائم ہوئی جس کے امیر مولانا شاکر علی نوری صاحب ہیں آپ کو تاج الشریعہ علامہ اختر رضا خان ازہری (بانی جامعۃ الرضا بریلی) سے خلافت حاصل ہے۔ حضرت مفکر اسلام خطیب اعظم علامہ قمر الزماں اعظمی اس وقت ورلڈ اسلامک مشن اور سنی دعوتِ اسلامی دونوں کی سرپرستی اور نگرانی فرما رہے ہیں۔ خطیب مشرق علامہ مشتاق احمد نظامی خلیفہ مفتی اعظم ہند نے ہندوستان میں سنی تبلیغی جماعت قائم کی جو مہاراشٹر اور راجستھان وغیرہ صوبوں میں آج بھی تبلیغ دین و سنت کا کام کر رہی ہے اور مسلک اعلیٰ حضرت کو فروغ دے رہی ہے۔

اعلیٰ حضرت کے دور سے لے کر اب تک اصلاح و تبلیغ دین کی نشر و اشاعت کیلئے جو تنظیمیں وجود میں آئیں ان میں سے چند کے نام یوں ہیں:

آل انڈیا سنی جمعیت العلماء۔ بمبئی	جماعت رضائے مصطفیٰ۔ بریلی
ورلڈ اسلامک مشن۔ مکتہ المکرمہ	آل انڈیا تبلیغ سیرت۔ الہ آباد
سنی دعوتِ اسلامی۔ بمبئی	دعوتِ اسلامی۔ کراچی
محدث اعظم مشن۔ کچھو چھو شریف	جماعت اہلسنت۔ لاہور
ادارہ تحقیقات امام احمد رضا۔ کراچی	رضا اکیڈمی۔ بمبئی
رضا فاؤنڈیشن۔ لاہور	مرکزی مجلس رضا۔ لاہور
	انجمن الاسلامی۔ مبارکپور

سیاست

اعلیٰ حضرت نے اپنی زندگی میں ہر ملی اور سیاسی مرحلے پر مسلمانانِ ہند کی رہنمائی فرمائی۔ تحریک ہجرت (جو گاندھی کی پالیسی کے نتیجہ میں تھی) کے وقت ہزاروں مسلمانوں کو خانہ خراب ہونے سے بچالیا جس کی مکمل تفصیلات آپ راجہ رشید محمود کی کتاب ”تحریک ہجرت“ میں دیکھ سکتے ہیں۔

تحریک خلافت، تحریک ترک گاؤ کشی، حادثہ مسجد کانپور، تحریک ترک موالات، تحریک آزادی ہند وغیرہ تمام اہم مراحل و مواقع پر اپنا بھرپور کردار ادا کیا۔ عالم عرب میں آپ کے ایک خلیفہ و مجاز سنوی سلسلہ کے شیخ محمد ادریس نے لیبیا میں اپنی سیاسی جدوجہد جاری رکھی، اور آپ وہاں کے وزارتِ عظمیٰ کے درجہ تک پہنچے۔

(معارف رضا، کراچی)

آپ کے بعد آپ کے خلفاء اور تلامذہ مولانا سید نعیم الدین مراد آبادی، مولانا سید محمد محدث کچھوچھوی، مولانا سید سلیمان اشرف بہاری، مفتی برہان الحق جیلپوری وغیرہم اور دیگر اکابر نے اپنی ملی اور سیاسی جدوجہد جاری رکھی اور آل انڈیا سنی کانفرنس کے پلیٹ فارم سے جو سیاسی خدمات انجام دیں وہ تاریخ کا روشن باب اور انمٹ نقوش ہیں۔

پاکستان میں جمعیت علماء پاکستان کی تائیس اس کی خدمات اور تاریخ اسی سلسلے کا ایک حصہ ہیں۔

رؤقادیانیت

قادیانیت کے رد پر دنیا میں سب سے بڑا علمی کارنامہ اعلیٰ حضرت کے خلیفہ پروفیسر الیاس برنی (حیدر آباد، دکن) نے انجام دیا۔ انہوں نے قادیانی مذہب کا علمی محاسبہ لکھ کر قادیانیت کے تابوت میں آخری کیل ٹھونک دی۔

قادیانیوں کو غیر مسلم اقلیت قرار دلوانے میں بھی اعلیٰ حضرت کے سلسلے سے وابستہ اکابر علماء شریک تھے جن میں علامہ ابو الحسنات قادری، علامہ عبدالمصطفیٰ ازہری، علامہ شاہ احمد نورانی، علامہ عبدالستار خان نیازی، مفتی محمد حسین نعیمی، پیر محمد کرم شاہ ازہری صف اول میں شامل ہیں۔ سرینام وغیرہ جنوبی امریکہ کے ہزاروں قادیانی مبلغ اسلام شاہ عبدالعظیم میرٹھی کے ہاتھ پر اسلام لائے۔

اسی طرح شاہ احمد نورانی نے ہالینڈ، ساؤتھ افریقہ وغیرہ ممالک میں کتنے ہی قادیانیوں کو توبہ کروائی۔

بیعت وارشاد

صوفیاء کرام نے ہر دور میں لوگوں کو بیعت وارشاد کے ذریعہ تزکیہ و سلوک اور اصلاح و عمل کیلئے تیار کیا ہے۔ سلسلہ قادریہ، چشتیہ، نقشبندیہ، سہروردیہ کے اکابر ہر عصر میں سرگرم عمل رہے ہیں۔ حضرت خواجہ غریب نواز سے لے کر خواجہ شمس الدین سیالوی تک مشائخ چشت میں حضرت نظام الدین اولیاء کو، خواجہ بہاء الدین نقشبند سے لے کر مرزا مظہر جان جاناں تک مشائخ نقشبند میں حضرت مجدد الف ثانی کو اور شیخ شہاب الدین سہروردی کے سلسلے میں خواجہ بہاء الدین زکریا ملتانی کو یہ امتیاز حاصل ہے کہ ان حضرات نے اپنے اپنے سلاسل کو بے پناہ وسعت و کامیابی عطا فرمائی۔ ان کے ادوار میں ان سلاسل کو قبول عام کا درجہ حاصل ہوا۔

دیکھیں کی بات یہ ہے کہ اسلامی ہندوستان کی تاریخ کے ابتدائی دور میں یعنی عہد سلطنت میں چشتیہ اور سہروردیہ سلسلوں ہی نے کام کیا، سہروردیہ سلسلے کی خانقاہیں ملتان اور سندھ تک محدود رہیں جبکہ چشتیوں نے اپنا نظام پاک پٹن سے لے کر لکھنؤ اور دہلی سے لے کر دیوبند تک قائم کیا تھا۔

(ص ۱۳۳، تاریخ مشائخ چشت، خلیق احمد نظامی)

اس کے بعد نقشبندی سلسلے کا دور آتا ہے۔ حضرت مجدد الف ثانی کی محرانگیز اور جاذب قلوب شخصیت کے اثر سے دیکھتے ہی دیکھتے یہ سلسلہ نہ صرف ہندوستان میں بلکہ افغانستان، ترکی، بخارا اور حرمین طہیں تک پھیل

گیا، لاکھوں افراد سلسلے میں داخل ہوئے۔ چشتی سلسلہ میں حضرت نظام الدین اولیاء۔ سہروردی سلسلہ میں بہاء الدین زکریا ملتانی اور نقشبندی سلسلہ میں حضرت مجدد الف ثانی کی شخصیت مجدد سلسلہ کی ہے لیکن غیر منقسم ہندوستان میں اعلیٰ حضرت نے سلسلہ قادریہ کو وہ وسعت و ترقی اور قبولیت عامہ عطا فرمائی کہ جس کی مثال نہیں ملتی۔ ایک سو کے قریب خلفاء برصغیر کے طول و عرض میں اور پچاس کے قریب خلفاء ممالک عرب، شام، عراق، لیبیا، روس، بخارا، بیروت، دمشق اور حرمین طہمین کے مختلف علاقوں میں پھیلے ہوئے تھے جنہوں نے سلسلہ قادریہ کے فیض کو عام کر دیا۔ بیعت و سلوک میں آپ سے اخذ فیض کرنے والوں کی تعداد ہزاروں میں تھی، جن کی صحیح تعداد کا اندازہ مشکل ہے مگر آپ کے خلف الصدق مفتی اعظم ہند مولانا مصطفیٰ رضا خان کے ذریعہ سلسلہ رضویہ نے اتنی ترقی کی کہ ایک جائزہ کے مطابق دیرھ کروڑ انسان آپ کے حلقہ ارادت میں داخل ہوئے۔ آپ کے خلیفہ قطب مدینہ مولانا ضیاء الدین مدنی ۵۷ سال مدینہ طیبہ میں قیام فرما رہے۔

آپ نے بالخصوص ممالک عرب میں اعلیٰ حضرت کے سلسلے کو عام کیا۔ دنیائے سنیت میں مختلف ناموں سے بیعت و ارشاد کے سلسلے نظر آتے ہیں۔ دراصل فیضانِ اعلیٰ حضرت ہی کے مختلف رنگ ہیں۔

● سلاسل رضویہ: رضویہ حامدیہ رضویہ مصطفویہ نوریہ رضویہ امجدیہ

رضویہ نعیمیہ رضویہ شمسیتہ رضویہ ضیائیہ وغیرہ وغیرہ

حضور مفتی اعظم ہند کے مشاہیر خلفاء میں سے چند کا ذکر کرتا ہوں۔

● برصغیر پاک و ہند میں:

غزالی زماں علامہ سید احمد سعید شاہ کاظمی ملتان	علامہ مشتاق احمد نظامی، الہ آباد
بقیۃ السلف علامہ محمد مبین الدین امرہوی محدث	مفتی محمد مشرف احمد مظہری دہلوی
محدث اعظم پاکستان مولانا سردار احمد فیصل آباد	قاری محمد مصلح الدین صدیقی کراچی
فاضل اجل مولانا قاضی شمس الدین جونپوری	رئیس القلم علامہ ارشد القادری، دہلی
تاج الشریعہ علامہ اختر رضا خان ازہری	علامہ مفتی مطیع الرحمن مضطر، بنگلور
مفتی محمد افضل حسین شاہ مولگیری فیصل آباد	مفتی محمد جہانگیر خان فتح پوری
خواجہ عظیم و فن خواجہ مظفر حسین صاحب پورنیہ	علامہ فیض احمد اویسی بہاولپور
مفتی محمد خلیل خاں برکاتی، حیدر آباد، سندھ	مفکر اسلام علامہ قمر الزماں اعظمی، انگلینڈ
مجاہد ملت مولانا حبیب الرحمن صاحب اڑیسہ	علامہ محمد ابراہیم خوشتر صدیقی مرحوم، انگلینڈ
علامہ عبدالمصطفیٰ ازہری کراچی	مفتی محمد شریف الحق امجدی
علامہ بدر القادری صاحب ہالینڈ	مفتی محمد مجیب اشرف رضوی، مانا پور

● ممالک عرب میں آپ کے خلفاء:

مفتی حرم حضرت علامہ مولانا سید محمد مغربی مالکی مکی	استاذ العلماء مولانا جعفر بن کثیر
شیخ العلماء علامہ مولانا سید امین قطبی مکی	حضرت مولانا سید عباس مالکی مکی

حضرت علامہ مولانا عمر ہمدان مکی
 حضرت مولانا عبدالمالک
 حضرت علامہ مولانا ابراہیم مدنی
 حضرت علامہ مولانا سید علوی مالکی مکی
 تفصیلات کیلئے ملاحظہ ہو: مفتی اعظم اور ان کے خلفاء، شہاب الدین رضوی، مطبوعہ بمبئی

تصنیف و تالیف

یہ عنوان تو اتنا تفصیلی ہے کہ چند صفحات یا مختصر کتابیں بھی اس کو سمیٹ نہیں سکتیں۔ آفتاب بریلی سے روشن ہونے والی ہر شخصیت پھر ان کے تلامذہ اور تلامذہ کے تلامذہ کا سینکڑوں نہیں بلکہ ہزاروں کی تعداد میں پھیلا ہوا یہ سلسلہ ہے جن کا ذکر اس عنوان کے تحت کیا جاسکتا ہے۔ جو کچھ میں کہنا چاہتا ہوں شاید اسی بات کو کسی نے بڑی خوبی اور جامعیت سے کہہ دیا ہے۔

انگلوں نے تو لکھا ہے بہت علم دین پر جو کچھ ہے اس صدی میں وہ تمہارضا کا ہے اعلیٰ حضرت نہ صرف خود ایک رواں دواں اور برق بار قلم کے مالک تھے بلکہ آپ کے فیض نظر اور بے مثال تربیت نے آپ کے اخلاف، جملہ تلامذہ اور خلفاء کے ہاتھ میں قلم دے دیا تھا، جس کے نتیجہ میں قرآن، حدیث، تفسیر، فقہ، عقائد، کلام، صرف و نحو، منطق، فلسفہ، سیرت، فضائل و مناقب، تاریخ و تذکرہ، اخلاق و نصائح، تزکیہ و سلوک، شعر و ادب، تعلیم و تدریس، تحقیق و تنقید، تبلیغ و مناظرہ، فرائض و میراث، ہیأت و توقیت، جغرافیہ و کسیر، سیاست، قانون، معاشرت، طب اور حکمت، مسائل جدیدہ غرض کہ ہر موضوع و عنوان پر تصنیف و تالیف کا وہ سرمایہ تیار ہوا کہ یہ صدی واقعہ اعلیٰ حضرت کی صدی بن گئی۔

دبستان رضوی کے اس کارنامے سے آگاہ ہونے کیلئے آپ کو تذکرہ اکابر اہلسنت، تذکرہ علماء اہلسنت، اکابر تحریک پاکستان، خلفاء اعلیٰ حضرت، مفتی اعظم اور ان کے خلفاء، اعلیٰ حضرت کا منظر اسلام نمبر (۳۳ جلدیں) مرآۃ الصحائف وغیرہ جیسی ضخیم کتابوں کا مطالعہ کرنا ہوگا۔

علامہ عبدالحلیم صدیقی کے جدید علوم و مسائل پر خطبات، انگریز مفکر برنارڈ شا کے ساتھ اسلام کی حقانیت پر مباحثہ ایسے قابل قدر ہیں کہ ڈاکٹر زکی الدین چانسلر مسلم یونیورسٹی علی گڑھ بھی ان کی اہمیت کو ماننے اور اعتراف کرتے نظر آتے ہیں۔

(خطبات طیب، ج ۶)
 علم ہیأت و توقیت میں ملک العلماء بہاری کے مقالات کو مفتی شفیع دیوبندی نے اپنی کتابوں میں بڑے اہتمام کے ساتھ پیش کیا ہے۔

عربی لسانیات کی تحقیق میں سید سلیمان اشرف بہاری کی تحقیق ”السمین“ کے متعلق حبیب الرحمن شروانی نے کہا تھا سلیمان اشرف اس فن کے موجد ہیں۔ عرب دنیا میں اعلیٰ حضرت کے خلیفہ محدث کبیر سید عبدالحی بن عبدالبکیر الکتانی علم حدیث میں ۶۰ عظیم و جلیل کتابوں کے مصنف تھے۔

موجودہ دور میں رضوی سلسلے کا ایک فاضل علامہ فیض احمد اویسی ۵۰۰ کتابوں کے مصنف و مؤلف ہیں۔